



ဖြစ်ပျက်မြင်တုန်း နိဗ္ဗာန်အတုဝင်တတ်တယ်

(တရားထိုင်သူများအတွက်)

(၁၉ | ၆ | ၆၂)

၅

ကျေးဇူးတော်ရှင် အဂ္ဂမဟာပဏ္ဍိတမိုးကုတ်ဆရာတော် ဘုရားကြီး
ဟောကြားတော်မူသော သစ္စာလေးပါးတရားတော်
အမှတ်စဉ်(၁၁)မှ ထုတ်နှုတ်ပုံနှိပ်ပါသည်။

ကျေးဇူးတော်ရှင်အဂ္ဂမဟာပဏ္ဍိတ
မိုးကုတ်ဆရာတော်ဘုရားကြီး
မိုးကုတ်မြို့၌ ဟောကြားတော်မူသော တရားတော်
ဖြစ်ပျက်မြင်တုန်း
နိဗ္ဗာန်အတုဝင်တတ်တယ်
(တရားထိုင်သူများအတွက်)
(၁၉-၆-၆၂)

ဒကာဒကာမတွေ သတိပေးတရားဆိုသလိုဘဲပြော
ရမယ်နော်. . . ဒကာကြီးလှိုင်- သတိပေးတရားပြောမယ်
နော်. . . (မှန်လှပါ)။

သတိပေးတရားဆိုတာက ကိုယ့်ကိုယ်ကို စစ်ဆေးဖို့
ပါဘဲဆိုတာ မှတ်ထားရမယ်နော်. . . (မှန်ပါ)။ ကိုယ့်ကိုယ်ကို
စစ်ဆေးဖို့ဆိုတဲ့ဥစ္စာ ဘာပါလိမ့်မတုံးဆိုတော့ ရှင်မဟာ
ကဿပကြီးက ဘုရားသခင်ကိုယ်တော်မြတ်ကြီးကို မေးတယ်
. . . လို့ ကိုညွန့်တို့ မောင်နိုင်တို့ မှတ်ရမယ်. . . (မှန်ပါ)*။

* နိဒါနဝဂ္ဂ ကဿပသံယုတ်၊ သဒ္ဓမ္မ ပဋိရူပကသုတ်ကြည့်ပါ။

အရှင်ဘုရား...တဲ့ သိက္ခာပုဒ်တွေ နည်းတုန်းက
ရဟန္တာတွေသိပ်ဖြစ်တာဘဲ...တဲ့။

သိက္ခာပုဒ်နည်းတုန်းက နှစ်ရာနှစ်ဆယ် ခုနစ်သွယ်
မပြည့်ခင်တုန်းကတော့ ရဟန္တာသိပ်ဖြစ်ကြတယ်။

နောက်- အရှင်ဘုရားက သိက္ခာပုဒ်တွေ ပေါ်တိုင်း
ခေါ်တိုင်း တိုးလိုက်တော့ နှစ်ရာနှစ်ဆယ်-ခုနစ်သွယ်တောင်
ဖြစ်သွားတော့ ရဟန္တာအဖြစ် နည်းသွားတယ်ဘုရား၊ အဲဒါ
ဘာကြောင့်ပါလိမ့်မတုံးလို့ ဘုရားကိုမေးတာ မောင်နိုင်...
(မှန်ပါ)။

သိက္ခာပုဒ်နည်းတုန်းကတော့ ဘာတဲ့... (ရဟန္တာ
အဖြစ်များပါတယ်ဘုရား)၊ သိက္ခာပုဒ်လည်းများလာပါရော၊
ရဟန္တာအဖြစ်နည်းပါတယ်ဘုရား)၊ ရဟန္တာအဖြစ်နည်းသွား
ဘယ်ဆိုတော့ ကိုညွန့်တို့အားလုံး မေးစရာအကြောင်း ပေါ်
လာတယ်... (မှန်ပါဘုရား)။

သိက္ခာပုဒ်များလို့

ရဟန္တာအဖြစ်နည်းခြင်းပါလား ဘုရား

သိက္ခာပုဒ်နည်းတုန်းကတော့ဖြင့်...တဲ့၊ ရဟန္တာတွေ
ဖြစ်လိုက်ကြတာ နည်းတာတွေမဟုတ်ပါဘူး...တဲ့၊ အခု
သိက္ခာပုဒ်တွေလည်း အရှင်ဘုရားက တိုးကာ တိုးကာ လုပ်

လိုက်တဲ့အခါ သိက္ခာပုဒ်တွေကသိပ်များ၊ အဲဒီများသွားတဲ့
အခါကျမှ ရဟန္တာအဖြစ်နည်းသွားတော့ ဒါ ဘယ်အကြောင်း
ကြောင့်ပါလိမ့်မလဲ... လို့ မောင်နိုင်တို့ ကိုညွန့်တို့ မေးပြီ
... (မှန်ပါ)။

ဒီတရားဟောရတာက ဒကာဒကာမတွေမှာ အလုပ်
တွေကလည်း လုပ်ပြီးသကာလ... နေသောကြောင့် ကိုယ့်
အလုပ်ကို ကိုယ်စစ်ဆေးနိုင်အောင်ဆိုပြီးသကာလ ဒီပါဠိ
တော်ထုတ်လာတာ ဒကာကြီးလှိုင်... (မှန်ပါ)။

ဒီတွင် ဘုရားကဖြေလိုက်တယ်ကွာ- တဲ့ သဒ္ဓမ္မ
ပဋိရူပကဆိုတာရှိတယ်ကွာ... တဲ့၊ တရားတုတွေ ပေါ်လာ
လို့ရှိရင်လည်း တရားတုတွေပေါ်လာတဲ့အတွက် ရဟန္တာ
အဖြစ်နည်းတယ်... တဲ့။

ဒကာကြီးလှိုင်- ရိပ်မိပလား... (ရိပ်မိပါပြီ)၊ ဘာတဲ့
တုံး... (တရားတုတွေပေါ်လို့ပါဘုရား)။

တရားအတုတွေပေါ်လာတဲ့အတွက် ရဟန္တာအဖြစ်
နည်းတယ်... တဲ့ ရှင်းပလား... (ရှင်းပါပြီ)၊ ဘာတဲ့တုံး...
(တရားအတုတွေပေါ်လာတဲ့အတွက် ရဟန္တာအဖြစ်နည်းပါ
တယ်ဘုရား)။

နောက်က ဒကာဒကာမတွေ တစ်ခါမှမဟောဘူး
သေးတော့ ဒီဥစ္စာကို ကိုယ်လုပ်ထားတဲ့ဥစ္စာနဲ့ ပြင်စရာရှိ

ပြင်ဖို့၊ တိုးစရာရှိ တိုးဖို့ကို ဆရာဘုန်းကြီးက သတိပေးတာလို့ ဆိုတာ ဒကာကြီးလှိုင်း-မှတ်ရမယ်. . . (မှန်ပါ)။

အလုပ် မလုပ်တဲ့ပုဂ္ဂိုလ်ကို ဒီတရားဟောဖို့ မလိုပါဘူး၊ အလုပ် လုပ်နေတဲ့ပုဂ္ဂိုလ်ကျတော့ ပြောရလိမ့်မယ်တဲ့၊ အဲဒီတော့ ဒီဖြစ်ပျက်ကိုမြင်လာတယ်၊ အလုပ် သုပ်နေတဲ့ပုဂ္ဂိုလ်မှာ တရားတုက ဖြစ်ပျက်မြင်တုန်း ဝင်နှောင့်ယှက်တယ်၊ မောင်နိုင်- မှတ်ထား. . . (မှန်ပါ)၊ တရားတုက. . . (ဖြစ်ပျက်မြင်တုန်း ဝင်နှောင့်ယှက်ပါတယ်ဘုရား)၊ ဖြစ်ပျက်မြင်တုန်း ဝင်နှောင့်ယှက်တယ်တဲ့၊ အတုဝင်လာတယ်. . . (မှန်ပါ)၊ အလုပ်ထဲဝင်လာတာ။

နောက်က ဒကာဒကာမတွေ ဥဒယဗ္ဗယဉာဏ်မှာ ဝင်လာတယ်၊ ရှင်းကြပလား. . . (ရှင်းပါပြီဘုရား)။

ဖြစ်ပျက်မြင်တာက ဥဒယဗ္ဗယဉာဏ်မဟုတ်လား. . . (မှန်ပါ)၊ အဲဒီမြင်နေတုန်းမှာ. . . တဲ့၊ အဓိဂမပဋိရူပကဆိုတာ ဝင်တတ်တယ်ကွာ. . . တဲ့၊ အတုဝင်တတ်တယ်၊ နိဗ္ဗာန်အတု ဝင်တတ်တယ်ပြောတာ. . . (မှန်ပါ)။

ဖြစ်ပျက်မြင်တုန်း နိဗ္ဗာန်အတုဝင်တတ်တယ်

ဒကာကြီးလှိုင်း-မှတ်ထားစမ်းပါ၊ ဖြစ်ပျက်မြင်တုန်း နိဗ္ဗာန်အတုဝင်တတ်တယ်၊ ရှင်းပလား. . . (ရှင်းပါပြီဘုရား)။

အဲဒီဖြစ်ပျက်မြင်နေတော့ နိဗ္ဗာန်အတုဝင်လာတော့
 ဪ- ဒါ နိဗ္ဗာန်ဘဲဆိုပြီးသကာလ ကိုညွန့် တရားရပ်ပစ်
 လိုက်တယ်. . . (မှန်ပါ)။

ငါတော့ဖြင့် သောတာပတ္တိမဂ် ဆိုက်ပြီ နိဗ္ဗာန်မြင်ပြီ
 ဆိုပြီးတော့ ရပ်လိုက်တော့ တရားကတော့ ဥဒယဗ္ဗယ ဖြစ်
 ပျက်ဆိုတော့ မောင်နီ ဘယ်. . . ဆုံးမှမဆုံးသေးဘဲ. . .
 (မဆုံးသေးပါဘုရား)။

မဆုံးသေးချိန်မှာ ဒကာဒကာမတွေ မှတ်ထားလိုက်
 စမ်းပါတဲ့၊ နိဗ္ဗာန်အတု ဝင်လာတယ်. . . (မှန်ပါ)။

မဆုံးသေးခင် ဘာဝင်လာသတုံး. . . (နိဗ္ဗာန်အတု
 ဝင်လာပါတယ်ဘုရား)။

နိဗ္ဗာန်အတု ဝင်လာတယ်ဆိုတဲ့ဥစ္စာဟေ့. . . မောင်
 ခင်မောင်တို့၊ ကိုရှင်းတို့ သေသေချာချာမှတ်ရမယ်. . .
 (မှန်ပါ)၊ ဒါက သတိပေးတဲ့တရားနော်. . . (မှန်ပါ)။

ရဟန္တာအဖြစ်နည်းတာ နိဗ္ဗာန်အတုဝင်လို့

ရဟန္တာဘယ့်နှယ်ကြောင့် အဖြစ်နည်းသတုံးလို့ မေး
 တဲ့အခါကျတော့ နိဗ္ဗာန်က အတုတွေဝင်လာတယ်ကွ. . . ။

ဘယ်အချိန် ဝင်လာပါလိမ့်မတုံး. . . (ဖြစ်ပျက်မြင်
 တဲ့အခါမှာပါဘုရား)။

အဲ... ဖြစ်ပျက်ဆိုတော့ ဥဒယဗ္ဗယပေါ့လေ...
(မှန်ပါ)။ အဲဒီဥဒယဗ္ဗယဉာဏ်အချိန်မှာ ဘုန်းကြီးတို့ ဒကာ
ဒကာမတွေမှာ ဝင်တတ်တယ်... (မှန်ပါ)။ ဖြစ်ပျက်လည်း
မဆုံးဘူး၊ မုန်းလည်းမမုန်းဘူး၊ ဆုံးလည်းမဆုံးတဲ့အချိန်မှာ
နိဗ္ဗာန်ဝင်လာတယ်၊ ကိုယ်ထင်တဲ့နိဗ္ဗာန်ပေါ့လေ... (မှန်ပါ)။

ကိုပေါ်ကြီးသေသေချာချာမှတ်... (မှန်ပါ)။
လေသေချာချာမှတ်ပါ။ ဒကာဒကာမတို့ နောက်က အလုပ်
လုပ်နေတဲ့ပုဂ္ဂိုလ်တွေမို့ ဒီဥစ္စာ အရေးတကြီးပြောနေရပါတယ်
ဆိုတာကိုလည်း မှတ်ရမယ်... (မှန်ပါ)။

ဒကာကြီးလှိုင် မပြောရဘူးလား... (ပြောရပါမယ်
ဘုရား)။ ပြောရမယ်တဲ့၊ မေးတဲ့ပုဂ္ဂိုလ်ကလည်း မောင်နိုင်
သေးတဲ့ပုဂ္ဂိုလ်မှမဟုတ်ဘဲ... (မှန်ပါ)။ ရှင်မဟာကဿပက
မေးတာ၊ ဘုရားမရှိရင် သူဟာ ဘုရားကိုယ်စားလှယ်ဘဲ၊
သံဂါယနာတင်တော့ ခေါင်းဆောင်ကြီးပေါ့ မောင်နိုင်ရ...
(မှန်ပါ)။

ဆယ်ချက်လာတတ်တယ်

အဲဒီတော့ လိုရင်းပြောကြပါစို့လို့ဆိုတော့ ဘုန်းကြီး
တို့ ဒကာဒကာမတွေ ဖြစ်ပျက်မြင်တဲ့အချိန်မှာ ဆယ်ချက်
လာတတ်တယ်ကွာ... တဲ့၊ ဆယ်ချက်ထဲက တစ်ချက်ချက်
လာတတ်တယ်တဲ့... (မှန်ပါ)။

ဦးဘကလေး ဆယ်ချက်ထဲက တစ်ချက်ချက် လာ
တတ်တယ်... (မှန်ပါ)။

ခန္ဓာကိုယ်က အရောင်အဆင်းလည်းထွက်တတ်
တယ်ကွတဲ့၊ ဖြစ်ပျက်အားထုတ်ရင်းမတ္တနဲ့ မောင်နိုင်တို့က
ဥဒယဗ္ဗယဉာဏ်က ရင့်သန်လာတာကိုး၊ ရင့်သန်လာတော့ကို
ခန္ဓာကိုယ်က အရောင်အဆင်းရင်လည်း ထွက်တတ်တယ်
... (မှန်ပါ)။

(၁) အရောင်အဆင်း ထွက်တတ်တယ်

ကိုပေါ် အရောင်အဆင်းထွက်လာတော့ ဪ...
ဒါ မဂ်က ထွက်လာတဲ့အရောင်ဘဲဆိုပြီးသကာလ မောင်နိုင်
ဒါ မဂ်ဉာဏ်ရတဲ့သဘောဘဲလို့ ကိုယ့်ဟာကိုယ်ထင်တတ်
တယ်... (မှန်ပါ)။ အရောင်အဆင်း အာရုံပြုပစ်လိုက်တယ်
... (မှန်ပါ)။

ဦးဘကလေး အရောင်အဆင်းအာရုံပြုပစ်လိုက်
တော့၊ ဝိပဿနာဉာဏ်ကဖြူစင်လို့ ခန္ဓာက အရောင်ထွက်
လာတာ... (မှန်ပါ)။ ရှင်းပလား... (ရှင်းပါပြီဘုရား)။

ခန္ဓာက အရောင်ထွက်လာတယ်၊ အဲဒါကို ငါ မဂ်ရ
ပြီလို့ထင်ပြီး၊ ဒကာဒကာမတွေက ရပ်ပစ်လိုက်တတ်တယ်...
(မှန်ပါ)။

အတုပေါ်တာ... (မှန်ပါ)၊ မပေါ်မရှိဘူးတဲ့၊ သူ
တစ်ခါတလေပေါ်မယ်နော်... (မှန်ပါ)။

ကောင်းပြီ... ဒါပေါ်တဲ့ပုဂ္ဂိုလ်လည်း ပေါ်တယ်
ထားနော်... (မှန်ပါ)၊ ဒါ မပေါ်ရင် ဘာပေါ်တတ်သတဲ့
ဆိုတော့ ဒီဆယ်ချက်ကလည်း ဥဒယဗွယဉာဏ်မှာ ပေါ်ရမှာ
ဘဲ၊ တစ်ခုခုတော့ ပေါ်ရမယ်... (မှန်ပါ)။

မောင်နိုင် မှတ်ထားပါနော်... (မှန်ပါ)၊ ကိုရှင်းတို့
မမှတ်ရပေဘူးလား... (မှတ်ရပါတယ်ဘုရား)။

မှတ်ရလိမ့်မယ်၊ ကိုယ်က လုပ်နေတာကိုးဗျ၊ ဒါမှ
နိဗ္ဗာန်စစ်နဲ့ နိဗ္ဗာန်တုနဲ့ ကွဲသွားမယ်... နော်... (မှန်ပါ)။

အခု ခန္ဓာကိုယ်က အရောင်အဆင်းထွက်တာကို
ပင်လျှင်... ယောဂီပုဂ္ဂိုလ်က အားထုတ်နေတဲ့ပုဂ္ဂိုလ်က ငါ
တော့ဖြင့် မဂ်ရလို့ ခန္ဓာကိုယ်ကတောင် အရောင်တွေထွက်
လာပြီဆိုပြီး ရပ်ပစ်လိုက်တယ်။

အရောင်ဘက်လှည့်သွားတယ်၊ အရောင်ဘက်
သာယာပစ်လိုက်ပြီ မောင်နိုင်... (မှန်ပါ)၊ သာယာပစ်လိုက်
တော့ ဉာဏ်ရှိသေးရဲ့လား... (မရှိပါဘုရား)၊ အရောင်က
တော့ ထွက်လျက်ဘဲ... (မှန်ပါဘုရား)။

အဲဒီမှာလည်းတဲ့ သူ့ဟာသူ မဂ်ရလို့ ခန္ဓာက
အရောင်ထွက်လာတာဘဲဆိုပြီးသကာလ ရပ်ပစ်လိုက်တော့

ကိုတဲ့ တရားတုဝင်လာတတ်တယ်တဲ့၊ နိဗ္ဗာန်လည်းမဟုတ်
ဘူး၊ မဂ်လည်း မဟုတ်ဘူး... (မှန်ပါ့ဘုရား)။

ဒကာကြီးလှိုင်... မဂ်လည်းမဟုတ်ဘူးတဲ့၊ ဖြစ်ပျက်
မြင်တဲ့ဝိပဿနာမဂ်ရှိသေးတာဘဲ... (မှန်ပါ့)၊ မဂ်စစ်
မဟုတ်သေးဘူး။

အဲဒီအချိန်မှာ ကိုယ်ကအရောင်တွေ၊ ဘာတွေထွက်
တတ်ပါတယ်... (မှန်ပါ့)၊ အဲဒီအရောင်ထွက်လာလို့ရှိရင်
လည်း ဒီအရောင်တွေကို တစ်ချို့မှာဘယ်လောက်ထွက်တတ်
သတုံးလို့ မေးတဲ့အခါကျတော့ တင်ပလ္လင်ခွေတစ်ခုလုံးမှာ
တစ်ကိုယ်လုံးကနေပြီး အရောင်တွေဖြာထွက်တတ်တယ်...
(မှန်ပါ့)၊ တစ်ချို့ကျတော့လည်းတဲ့၊ ဒီတိုက်တစ်ခုလုံးမြင်လာ
အောင်ထွက်တတ်တယ်...၊ ရှင်းပလား... (ရှင်းပါပြီ
ဘုရား)။

တစ်ချို့ကျတော့လည်း ကောင်းကင်ကျအောင် လင်း
တယ်၊ ဘုရားသခင်ကိုယ်တော်မြတ်ကြီး ဒီဖြစ်ပျက်မြင်တဲ့
ဉာဏ်တုန်းကတော့ အောက်အဝီစိကျအောင်လင်းတယ်...
(မှန်ပါ့)၊ အထက်ဗြဟ္မာပြည်ကျအောင် လင်းထွက်တယ်...
(မှန်ပါ့)၊ ရှင်းပလား... (ရှင်းပါပြီဘုရား)။

အဲဒါကို မဂ်ရလို့ထင်ပြီးသကာလ ယောဂီပုဂ္ဂိုလ်က
အားထုတ်နေရာက ရပ်ပစ်လိုက်တတ်တယ်၊ ငါ မဂ်ရလို့

အရောင်ထွက်တာဘဲဆိုပြီးသကာလ အရောင်ဘက်လှည့်
လိုက်တယ်။ ဟို ဖြစ်ပျက်လှည့်သေးရဲ့လား... (မလှည့်ပါ
ဘုရား)။ အားရတင်းတိမ်တဲ့ဘက် လှည့်မသွားဘူးလား...
(လှည့်သွားပါတယ်ဘုရား)။

အားရတင်းတိမ်တဲ့ဘက်လှည့်သွားတော့ တကယ်
မင်ကောဟုတ်ပါရဲ့လားလို့ဆိုတော့ ဥဒယဗ္ဗယကြောင့် ဉာဏ်
ကူလို့ထွက်တာ... (မှန်ပါ)။ ရှင်းကြပလား... (ရှင်းပါပြီ
ဘုရား)။ ဘာဖြစ်လို့ပါလိမ့်... (ဉာဏ်ကူလို့ ထွက်တာပါ
ဘုရား)။

ဉာဏ်ရောင်ထွက်တာကို မင်ထင်တယ်

ဉာဏ်ရောင်ထွက်တာကို သူက မင်ထင်လိုက်တယ်။
(မှန်ပါ)။ အဲဒီ တရားတုတွေက တရားတုဆိုတာက ဒီလောက
တရားတုကို ဘုန်းကြီးကပြောတာမဟုတ်ပါဘူး။ ကိုယ်လုပ်နေ
တဲ့အထဲက တရားတုက လာနှိပ်စက်တာပြောတာပါ...
(မှန်ပါ)။ ပေါ်ကြပလား... (ပေါ်ပါပြီဘုရား)။

ဒါဖြင့် ဩဘာသ-ဆိုတဲ့အရောင် ထွက်တတ်တယ်
နော်... (မှန်ပါ)။ ထွက်လာလို့ ဒီအထဲက ယောဂီဒကာ
ဒကာမတွေက ထွက်လာလို့ရှိရင်ဖြင့် ဒါ မင်မဟုတ်သေးဘူး။
ဒီအရောင်လည်း ခန္ဓာကိုယ်ကဖြစ်တဲ့အရောင်ဘဲ။ သူလည်း

အရောင်ရိပ်ဘဲ၊ အရောင်ရိပ်ဖြင့် ဖြစ်ပျက်လို့ ရှုပေး . . .
(မှန်ပါ)၊ သဘောကျပလား . . . (ကျပါပြီဘုရား)။

သူ့ကို ဘာလုပ်ပေးရမလဲ . . . (ဖြစ်ပျက်ရှုပေးရပါ
မယ်ဘုရား)၊ သူ့ဘဲ အနိစ္စပြန်ရှုလိုက်တာပေါ့ . . . (မှန်ပါ)၊
ဖြစ်ပျက်ပြန်ရှုလိုက်ပြီးသကာလ အဲဒီကတက်သွားပြန်တော့
လည်း မဂ်ဖြစ်သွားတယ် . . . (မှန်ပါ)၊ ရှင်းပလား . . . (ရှင်း
ပါပြီဘုရား)။

ဒါ မလာဘဲမရှိဘူး . . . တဲ့၊ ဒါက ဆယ်ခုမှာ ဒီတစ်ခု
ရင်လဲ လာတတ်တယ် . . . (မှန်ပါ)၊ ဒီတစ်ခုမလာရင်
ဒီပြင်ဘာလာမှာတုံး-လို့ မေးတဲ့အခါကျတော့ ပီတိ . . . တဲ့၊
ပီတိလည်း လာတတ်တယ် . . . (မှန်ပါ)။

(၂) ပီတိဆိုတာ လာတတ်တယ်

အရောင်မလာတဲ့ပုဂ္ဂိုလ်မှာ ပီတိလာလိမ့်မယ် . . .
(မှန်ပါ)၊ ပီတိလာတယ် . . . တဲ့၊ ပီတိဆိုတာက တစ်ခါတည်း
ခန္ဓာကိုယ်ကြီးကိုကြွသွားပြီးသကာလ၊ ပေါ့ပါးပြီးသကာလ
ကြက်သီးတွေထဲလို့ ကောင်းကင်ပျံတော့မလိုလို၊ ထိုင်ရမှန်း
မသိ၊ ထရမှန်းမသိ၊ ဒီလိုလည်းဖြစ်လာတတ်တယ် . . .
(မှန်ပါ)၊ ဒါလည်း ဥဒယဗ္ဗယ-ဆိုတဲ့ ဖြစ်ပျက်ကို မြင်တဲ့
ဘဏ်ကြောင့် ဖြစ်ပေါ်လာတာ . . . (မှန်ပါ)။

အဲဒီ ပီတိကိုလည်း ဒကာဒကာမတွေက ဒါ-မဂ်စစ်
လို့မယူလိုက်နဲ့၊ ဪ- ဒါ ဉာဏ်ကြည်လို့ဖြစ်လာတဲ့ ပီတိဘဲ
လို့ ဒကာကြီးလှိုက်က ယူလိုက်တာပေါ့. . (မှန်ပါ)၊ ရှင်းပလား
. . . (ရှင်းပါပြီဘုရား)။

ပီတိငါးမျိုး

ဉာဏ်ကြည်လို့ဖြစ်လာတယ်. . . (မှန်ပါ)၊ ဖြစ်ပျက်
ကိုမြင်တဲ့ဉာဏ်က ထက်မြက်လို့ ပီတိငါးမျိုးလာပစ်လိုက်
တယ်. . . (မှန်ပါဘုရား)။

ခုဒ္ဒကာပီတိတို့၊ ခဏိကာပီတိတို့၊ ဩက္ကန္တိကာပီတိတို့၊
ဖရဏာပီတိတို့ဆိုတာတွေ မောင်နိုင် မလာဘူးလား. . .
(လာပါတယ်ဘုရား)။

အဲဒီလာလို့ရှိရင်လည်း ဒီပီတိဘဲဆိုပြီးတော့ ဒါဖြင့်
ဦးနားလည်ပြီ၊ ဆရာသမားသင်ထားတယ်၊ ဒါတွေဟာ မဂ်
မဟုတ်ဘူး၊ လောကုတ္တရာမဂ်မဟုတ်သေးဘူးလို့ မောင်နိုင်က
အကဲခတ်. . . (မှန်ပါ)၊ အကဲခတ်ပြီးသကာလ ကိုယ့်ဖြစ်ပျက်
နဲ့ ကိုယ်နေချင်နေနော်. . . (မှန်ပါ)၊ သူ့ကို မသာယာလိုက်
ပါနဲ့၊ ရှင်းကြပလား. . . (ရှင်းပါပြီဘုရား)။

သူ့ကို မသာယာလိုက်ပါနဲ့လို့ သတိပေးလိုက်တယ်
နော်. . . (မှန်ပါ)။

ကိုရှင်းတို့ သူ့ကိုဘာလုပ်ပစ်ရမတုံး (မသာယာရပ်
ဘုရား)၊ သူ့ကိုလည်း ဖြစ်ပျက်ရှုနိုင်ရှု၊ မရှုနိုင်ရင် ကိုယ့်ဖြစ်
ပျက်ကို လက်မလွှတ်လိုက်ပါနဲ့. . . (မှန်ပါ)၊ ပေါ်ကြပလား..
(ပေါ်ပါပြီ)၊ ဘယ်နှစ်မျိုးရှိသွားပလဲ. . . (နှစ်မျိုးရှိသွားပါပြီ
ဘုရား)။

(၃) ဉာဏ်ထက်လာတတ်တယ်

‘ဩဘာသေစေဝ ဉာဏေစ’ တစ်ခါတလေကျတော့
ဉာဏ်က သိပ်တက်လာပြီးသကာလ၊ ဖြစ်ပျက်ကလေးတွေ
စိပ်စိပ်-စိပ်စိပ်ပြီးသကာလ လာတာကိုပင်လျှင် ငါ့ဉာဏ်က
သာမညအရင်ဉာဏ်မဟုတ်တော့ဘူး၊ ဒါ မဂ်ဉာဏ်မို့
ဒီလောက် စူးစူးစိုက်စိုက်မြင်တာဘဲဆိုပြီး ဖြစ်ပျက်တွေစိပ်စိပ်
ကြီးမြင်လာလို့ရှိရင်လည်း ဒီဉာဏ်ဟာ မဂ်ဉာဏ်လို့ ကိုယ်က
မယူလိုက်ပါနဲ့နော်. . . (မှန်ပါ)၊ ဝိပဿနာမဂ်ဘဲ ရှိပါသေး
တယ်. . . (မှန်ပါ)။

လောကုတ္တရာမဂ်. . . (မဟုတ်သေးပါဘုရား)၊
မဟုတ်သေးဘူး၊ သို့သော်လည်း အရင်ဉာဏ်နဲ့တော့ မတူ
ဘူး. . . (မှန်ပါ)၊ တစ်ခါတည်းထိုးထွင်းပြီးသကာလ သိလာတဲ့
ဉာဏ်. . . (မှန်ပါ)။

အဲဒီဉာဏ်ကိုလည်း အဓိဂမ ပဋိရူပကဆိုပါတယ်၊

ခဏမပဋိရူပကဆိုတာက မဂ်ရပြီလို့ထင်တယ်၊ အလားတူပါ
 . . (မှန်ပါ)၊ ရှင်းပလား. . . (ရှင်းပါပြီဘုရား)။

ဒါဖြင့် အဲဒီဉာဏ်လာလို့ရှိရင်လည်း ခြေ. . .
 ဉာဏ်ဟာ ဝိပဿနာဉာဏ်ဘဲရှိသေးတယ်ဆိုပြီး ကြည့်မိဘဲ၊
 ကောဒကာမတွေက ကြည့်နေပါ. . . (မှန်ပါ)။

ဒကာကြီးလှိုင်- ရှင်းပလား. . . (ရှင်းပါပြီဘုရား)။

ဘယ်နှစ်ခုရှိသွားပလဲ. (သုံးခုရှိသွားပါပြီ)၊ ဩဘာသ
 ရယ်၊ ပီတိရယ်၊ ဉာဏ်ရယ်၊ သုံးခုရှိသွားပြီနော်. . . (မှန်ပါ)။

“ဩဘာသေစေဝ ဉာဏေစ၊ ပီတိယာစ ဝိကမ္မတိ”
 ဒါတွေကြောင့်လဲကွာ. . . တဲ့ တုန်လှုပ်တတ်ပါတယ်. . . တဲ့
 သာဂီပုဂ္ဂိုလ်မှာ. . . (မှန်ပါ)။

ပဿဒ္ဓိ = တခါတည်းရှုရင်းမတ္တနဲ့ ဖြစ်ပျက်တွေမြင်
 ဦး ကိုယ်ဟာကျောက်တိုင်ကြီးလိုဘဲဖြစ်နေတယ်၊ ကိုယ်လည်း
 ငြိမ်းသွားတယ်၊ စိတ်တွေလည်းငြိမ်းပြီးသကာလနေတယ်၊
 ဖြစ်ပျက်တွေမြင်လို့ ကိုယ်ငြိမ်း၊ စိတ်ငြိမ်းဖြစ်တာ. . . (မှန်ပါ)၊
 သဘောကျပလား. . . (ကျပါပြီဘုရား)။

[၄] ကိုယ်ငြိမ်း စိတ်ငြိမ်းဖြစ်တတ်တယ်

ကိုယ်ငြိမ်း၊ စိတ်ငြိမ်းဖြစ်သွားပြန်တော့လည်း ခြေ.
 ဒါ မဂ်အစစ်မှီ ဒါလောက်တောင်ဘဲ ကိုယ်၏ငြိမ်းခြင်း၊ စိတ်၏

ငြိမ်းခြင်းဖြစ်တာဘဲလို့ဆိုပြီး၊ အလုပ် ရပ်ပစ်လိုက်တတ်တယ်
(မှန်ပါ)။ စင်စစ်- ဥဒယဗွယဉာဏ်ကြောင့်လာတဲ့ ပဿဒ္ဓိတွေ
ဘဲ... (မှန်ပါ)။ ရှင်းပလား... (ရှင်းပါပြီဘုရား)။

အဲဒီ ချမ်းသာသည် ကိုယ်ငြိမ်း၊ စိတ်ငြိမ်းတဲ့ တကယ်
ငြိမ်းတာတွေလည်း ပဿဒ္ဓိဘဲ၊ ဒီက သတိတွေကလည်း ဖြစ်
ပျက်ဘဲ၊ ရှုသာပစ်လိုက်ဦး... (မှန်ပါ)။ နို့မဟုတ်ရင် သူက
နိဗ္ဗာန်လုပ်ပြီးတော့ဝင်လာတယ်... (မှန်ပါ)။

ဦးဘကလေး... ဒါ အင်မတန်အရေးကြီးတဲ့တရား
ဆိုတာ သတိပေးတရားဆိုတာ အလုပ်သမားအတွက်မှာဖြင့်
ကိုမြင့်... မပေးမဖြစ်တဲ့အလုပ်ဘဲ... (မှန်ပါ)။ ဒီအန္တရာယ်
က ဒကာဒကာမတွေ မဂ်မဟုတ်ဘဲနဲ့ မဂ်ဝင်လုပ်မှာ၊ နိဗ္ဗာန်
မဟုတ်ဘဲနဲ့ နိဗ္ဗာန်ဝင်လုပ်မှာ... (မှန်ပါ)။ မလုပ်ပေဘူး
လား... (လုပ်ပါတယ်ဘုရား)။

ကဲ- ဒါဖြင့် ကိုယ်ငြိမ်း၊ စိတ်ငြိမ်းနဲ့လည်း တင်းတိမ်
ပြီးသကာလ မနေဘဲနဲ့ ငြိမ်းတတ်တဲ့ပဿဒ္ဓိကိုဘဲ ဖြစ်ပျက်ရှု
ပစ်လိုက်... (မှန်ပါဘုရား)။

ဖြစ်ပျက်က မောင်နိုင်တို့သင်ထားတာက ရှင်းနေ
တာဘဲ၊ ဖြစ်ပျက်မဆုံးသ၍ လိုက်နေရမယ်... (မှန်ပါ)။
မလိုက်ရပေဘူးလား... (လိုက်ရပါတယ်ဘုရား)။

အခုတော့ ဖြစ်ပျက်မြင်တော့ ကိုယ်ငြိမ်း၊ စိတ်ငြိမ်း
ဖြစ်တာနဲ့ဘဲ ဟာ- ဖြစ်ပျက်တွေကို မောင်နိုင်တို့က မရှုဘဲ
ထား၊ ဒီကိုယ်ငြိမ်း၊ စိတ်ငြိမ်းကလေး ကျေနပ်လို့ရှိရင်လည်း
အဓိကမပဋိရူပက-ကွာ... သူက နိဗ္ဗာန်လုပ်ပြီးသကာလ
ဝင်လာတယ်... (မှန်ပါ)။

ဒီ- ပီတိနှိပ်စက်လို့ သိက္ခာပုဒ်တွေများတော့မှ
မောင်နိုင်- ရဟန္တာအဖြစ်နည်းသွားတယ်၊ ဒီ ပီတိတွေဝင်လာ
တယ်... (မှန်ပါ)၊ ရိပ်မိကြပလား... (ရိပ်မိပါပြီဘုရား)၊
အတုတွေနော်... (မှန်ပါ)။

ဒါ ဘယ်သူ့အတွက် ဟောနေသလဲ... လို့ ဆိုတာ
ဒကာဒကာမတွေက အလုပ်မလုပ်တဲ့ပုဂ္ဂိုလ် ဒီစကားသုံးစရာ
ကိုမလိုပါဘူး... (မှန်ပါ)၊ ဒကာကြီးလှိုင် သုံးနိုင်ပါ့မလား...
(မသုံးနိုင်ပါဘုရား)။

ဒီမှာတော့ အားလုံးက အလုပ်လုပ်နေတော့ အတု၊
အစစ်ရွေးတတ်ဖို့ ဒါ အတုတွေလို့မှတ်ပါ... (မှန်ပါ)။

နိဗ္ဗာန်အစစ်နဲ့အတုရွေးရမယ်

ကိုပေါ်- မှတ်မိပလား... (မှတ်မိပါပြီဘုရား)၊
ဒါတွေအတုတွေနော်... (မှန်ပါ)၊ ဒါတွေ အတုတွေပါ... တဲ့၊
တကယ်လို့ ဒကာဒကာမတွေ ကိုယ်က ယောဂီပုဂ္ဂိုလ်တွေ

ဖြစ်နေတော့ နိဗ္ဗာန်အစစ်နဲ့ နိဗ္ဗာန်အတု ရွေးချင်လို့ရှိရင်
ဒီရီကော်ဒါကူးယူကြတာပေါ့. . . (မှန်ပါ)။ ကူးယူလိုက် ဒကာ
ကြီးလှိုင်- ဒါအရေးကြီးတယ်. . . (မှန်ပါ)။ မကြီးဘူးလား. . .
(ကြီးပါတယ်ဘုရား)။

ကိုယ့်ဟာကိုယ်စစ်ဆေးရအောင် မောင်နိုင် -
မကောင်းဘူးလား. . . (ကောင်းပါတယ်ဘုရား)။ ဒီမှာ သုံးခု
တောင်သွင်းနေတာဘဲ. . . တဲ့၊ ဒီထဲက ကူးယူလိုက်ရတာဘဲ။

ကဲ. . . ဒါဖြင့် လေးချက်ရှိသွားပြီနော် (မှန်ပါ)။
ကာယပဿဒ္ဓိ၊ စိတ္တပဿဒ္ဓိတွေဝင်ပြီးသကာလ လာပြန်လို့ရှိ
ရင်လည်း ဖြစ်ပျက်လွှတ်ပြီး ဪ- ငါဖြင့် မဂ်ရ-ဖိုလ်ရလို့
လို့ ကိုယ်ငြိမ်း၊ စိတ်ငြိမ်းဖြစ်တာဘဲလို့ ဆိုပြီး ရပ်ပစ်လိုက်တော့
မာနကြီးပြီး ငါ- မဂ်ရပုဂ္ဂိုလ်ဘဲလို့ ထင်ပစ်လိုက်တတ်တယ်
. . . (မှန်ပါ)။ ပြီးတော့ မဂ်စစ်ဟုတ်ကဲ့လား. . . (မဟုတ်ပဲ
ဘုရား)။

ဒါဖြင့် အတုက ဝင်ပြီးနှောင့်ယှက်လို့ ကဿပ-
ဒီအတုတွေကြောင့် ရဟန္တာအဖြစ်နည်းတယ်၊ ပေါ်ပလား. . .
(ပေါ်ပါပြီ)။

သိက္ခာပုဒ်များမှ ရဟန္တာအဖြစ်နည်းတယ်ဆိုတာ ဒီ
အတုတွေက ဖျက်တာဟေ့ (မှန်ပါ)။ ဒကာကြီးလှိုင်
ဒီလောက်အရေးကြီးလို့ဟောနေတယ်ဆိုတာ မပေါ်သေးဘူး
လား. . . (ပေါ်ပါပြီဘုရား)။

ဦးဘကလေး - ဒီအရေးဟာဖြင့် မှင်မတန်ကြီးပါ
တယ်ဆိုတာ မပေါ်သေးဘူးလား . . . (ပေါ်ပါပြီဘုရား)။

ဒါတွေမလာရင်၊ တရားမမှန်သေးဘူး

ခင်ဗျားတို့အားလုံး အလုပ်သမားတွေ ဆရာ ဒကာ
ရင်းတွေဖြစ်နေတော့ အလုပ်သမားတွေချည့်ဆိုတော့ ဒါက
ဒီဆယ်ချက် တစ်ချက်ချက်ကတော့ လာမှာဘဲ . . . (မှန်ပါ့)
မလာလဲ မမှန်သေးဘူး . . . (မှန်ပါ့) လာပြန်လည်း မဖယ်
တတ်ရင် မမှန်သေးဘူး . . . (မှန်ပါ့) မလာလည်း တရား
မမှန်သေးဘူး၊ လာပြန်လည်း မဖယ်တတ်ရင် . . . (မမှန်
သေးပါဘုရား)။

အဲဒါကလေးတွေဟာ နောက်က ဒကာ ဒကာမတွေ
ဪ . . . ချက်ကောင်းပါကလား၊ ဒီဥစ္စာလာလည်း လာမှာ
ဘဲ၊ လာလို့မဖယ်တတ်ပြန်လည်း ဒါနဲ့တင်းတိမ်နေလို့ရှိရင်
လည်း အဓိမာနပုဂ္ဂိုလ်၊ အဓိကလွန်တာ၊ မာနကကြီးတာ
. . . (မှန်ပါ့) ငါ - မဂ်ပုဂ္ဂိုလ်ဖြစ်ပြီဆိုပြီး ကိုယ့်ဟာကိုယ်
မာနကြီးပစ်လိုက်တယ် . . . (မှန်ပါ့)။

မောင်နိုင်- ဘယ်နှစ်ချက်ရှိသွားပလဲ . . . (လေးချက်
ရှိသွားပါပြီဘုရား) အရောင်တချက်၊ ပီတိတချက်၊ ဉာဏ်
ကြည်တာတချက် . . . (မှန်ပါ့) ဉာဏ်ကခါတိုင်းနဲ့မတူဘူး၊

ထိုးထိုးထွင်းထွင်းနဲ့ကို သိပ်စလိုက်တယ် . . . (မှန်ပါ)
သဘောကျပလား . . . (ကျပါပြီ) ကိုယ်ငြိမ်း၊ စိတ်ငြိမ်းဆိုတဲ့
ပဿဒ္ဓိက တချက် . . . (မှန်ပါ) သဘောကျပလား . . . (ကျ
ပါပြီဘုရား)။

ဘယ်နှစ်ချက်ရသွားပလဲ . . . (လေးချက်ရသွားပါပြီ
ဘုရား) လေးချက်ရသွားပြီလို့ မှတ်ထားတာပေါ့နော် . . .
(မှန်ပါ)။

“ပဿဒ္ဓိယာ သုခေနစ” တစ်ခါတလေကျတော့ စိတ်
ထဲရောကိုယ်ထဲရော မင်း - ချမ်းသာပြီး နေလိုက်တာ သုခက
လေးကတစ်ကိုယ်လုံးကို ဆင်းရဲရှာမတွေ့ဘူး၊ ဥဒယဗွယ
ဉာဏ် ရင့်ကျက်နေတာ ဖြစ်ပျက်တွေမြင်ရင်းမတ္တနဲ့ တစ်ကိုယ်
လုံးချမ်းသာသွားတဲ့အခါ လာတတ်တယ် . . . (မှန်ပါ)
သဘောကျပ လား . . . (ကျပါပြီဘုရား)

တစ်ကိုယ်လုံးချမ်းသာသွားတတ်တယ်

တစ်ကိုယ်လုံးချမ်းသာသွားတဲ့အခါ လာတတ်ပြန်
တော့လဲ အင်း . . . ဒါနိဗ္ဗာန်ဘဲဆိုပြီး ယောဂီက ရပ်ပစ်
တတ်တယ် (မှန်ပါ) မရပ်ပါနဲ့၊ ရှင်းကြပလား . . . (ရှင်းပါ
ပြီဘုရား)။

ဘာလုပ်ပစ်ရမလဲ သုခကို . . . (ဖြစ်ပျက်ရှုရပါမယ်

ဘုရား) ဖြစ်ပျက်၍ ကိုယ့်ဖြစ်ပျက်ရင်လည်းပြန်ကောက်၊
သူ့ရင်လည်း ရှုပ် (မှန်ပါ)။

ဒကာကြီးလှိုင် - ဒါအဓိဂမ ပဋိရူပကလို့ခေါ်တယ်
... (မှန်ပါ) အဓိဂမဆိုတဲ့ဥစ္စာ မက်ကိုခေါ်တယ်၊ ပဋိရူပက
ဆိုတာကတော့ အလားတူ၊ မက်နဲ့အလားတူ ဝင်လာတယ်
... (မှန်ပါ) ရိပ်မိပလား ... (ရိပ်မိပါပြီဘုရား)။

နိဗ္ဗာန်မဂ်တွေကို ... တဲ့၊ နိဗ္ဗာန်မဟုတ်ဘဲနဲ့ နိဗ္ဗာန်
ထင်ရတယ်၊ မဂ်စစ်မဟုတ်ဘဲနဲ့ မဂ်စစ်ဖြစ်လောက်အောင်
မောင်အောင်သိန်း ဝင်လာတာဘဲ ... (မှန်ပါ) ရိပ်မိပလား
... (ရိပ်မိပါပြီဘုရား)။

ဒါမလာလို့ မဖြစ်ဘူး ... တဲ့၊ တစ်ခုခုလာရမှာဘဲ
... (မှန်ပါ) လာပြန်လည်း ဖယ်နည်းရှာနည်းကို ဆရာက
သင်ပေးရမယ် ... (မှန်ပါ)။

ဒါ့ကြောင့် ဒကာ ဒကာမတို့ ဆရာကင်းလို့ မဂ်ဉာဏ်၊
ဖိုလ်ဉာဏ် မရနိုင်ဘူးဆိုတာ ဒကာကြီးလှိုင်- ပေါ်ပလား
... (ပေါ်ပါပြီဘုရား)။

ငါ့ဟာ ငါ- အိမ်မှာလုပ်နေ ဘာကိစ္စရှိသတဲ့ကွ၊
ဘုန်းကြီးဆီက နည်းယူခဲ့တာဘဲဆိုတော့ ဒီလိုခလုတ်တွေ
တွေလာတဲ့အခါ မဖယ်ရှားတတ်တော့ ဒကာကြီးလှိုင်- ဘယ်
နှယ်တဲ့၊ ရနိုင်ပါ့မလား ... (မရနိုင်ပါဘုရား)။

အဲဒီတော့ ဘုရားကိုက ဟောခဲ့တာဆိုတာကော
မောင်နိုင် - ကျေနပ်လား . . . (ကျေနပ်ပါပြီဘုရား)။

ရှင်မဟာကဿပက မေးလို့ ဘုရားကဒီအတုတွေ
ကြောင့် သိက္ခာပုဒ်များမှ ရဟန္တာအဖြစ် နည်းသွားသကွာ
. . . ဆိုတော့ မပေါ်ကြသေးဘူးလား . . . (ပေါ်ပါပြီဘုရား)။

ကဲ . . . ဘယ်နှစ်မျိုးရှိသွားကြပလဲ . . . (ငါးမျိုး
ပါ) ဆယ်မျိုးရှိအောင် ပြောပါမယ်နော် ဒကာ ဒကာမတို့။

ကဲ . . . ဒါဖြင့် ဒီငါးခုဘဲ ထားပါဦးတော့၊ လာရင်
ရှုပစ်ပေါ့ဗျာ . . . (မှန်ပါ) ကိုယ့်ဖြစ်ပျက် မပျောက်စေနဲ့၊
ရှင်းကြပလား . . . (ရှင်းပါပြီဘုရား)။

ကိုယ့်ဖြစ်ပျက် မပျောက်စေနဲ့နော် . . . (မှန်ပါ)
စိတ်ထဲမှာ ချမ်းသာလိုက်တာ ဘာချမ်းသာနဲ့မှ မတူဘူး
ဘုရား . . . ဆိုပေမယ့် ဖြစ်ပျက်မြင်လို့ ချမ်းသာတာရှိသေး
တယ်၊ ကိုယ်က ဖြစ်ပျက်လွတ်ပစ်လိုက်လို့ ပြစ်ပျက်မရှိဘူး
ထင်နေတာ . . . (မှန်ပါ) ချမ်းသာတာဘက် လှည့်သွားလိုက်
တယ် . . . (မှန်ပါ) ရှင်းပလား . . . (ရှင်းပါပြီဘုရား)။

အဲဒီတော့ ဒီချမ်းသာတာကလေး ဘုန်းကြီးတို့ ဒကာ
ဒကာမတွေက ဘာလုပ်ကြမယ် . . . (ဖြစ်ပျက်ရှုရပါမယ်
ဘုရား) သုခကို ဖြစ်ပျက်ရှုပေး၊ ချမ်းသာတာ သုခခေါ်တယ်
နော် . . . (မှန်ပါ) အဲဒီသုခ ဘာလုပ်ကြမယ် . . . (ဖြစ်ပျက်
ရှုရပါမယ်ဘုရား)။

ဖြစ်ပျက် ရှုပ်လှုပ်တာပေါ့ မောင်နိုင်-နော်. . .
ဖြစ်ပျက်ပြီမှ သူဟာသူ သူ့မက်ကလေးနဲ့ သူ သွားတာ
ပေါ့. . (မှန်ပါ) သဘောပါပလား. . . (ပါပြီ) ဒါဘာတုံး
ဆိုတော့ တရားတုခေါ်တယ်. . . (မှန်ပါ) ဒကာကြီးလှိုင်
ဘာခေါ်မလဲ. . . (တရားတု ခေါ်ပါမယ်) မက်တု နိဗ္ဗာန်
တုတွေ. . . (မှန်ပါ) ရှင်းကြပလား. . . (ရှင်းပါပြီဘုရား)။

ဘာလာတာပါလိမ့်. . . (နိဗ္ဗာန်တုပါဘုရား)
အဲ. . . နိဗ္ဗာန်လို့လည်း သူက လိမ်ချင်လိမ်တယ် ကိုမြင့်
ရဲ့. . . (မှန်ပါ) မက်စစ်လို့လည်း (လိမ်ပါတယ်ဘုရား) အဲဒါ
အတုမဟုတ်ဘူးလား. . . (ဟုတ်ပါတယ်ဘုရား) ဒကာကြီး
လှိုင် ကျေနပ်ပလား. . . (ကျေနပ်ပါပြီဘုရား)။

ဪ. . ဒီဥစ္စာ ဒီဆရာဘုန်းကြီးကမှ ခင်ဗျားတို့ကို
လည်လည်ပယ်ပယ်နဲ့ ဒီအန္တရာယ်တွေ တွေ့ပါလိမ့်မယ်၊
တွေ့တဲ့အခါ ဖယ်ရှားပါဆိုတာ မသင်လိုက်ရင် ဘယ်သူက
လာသင်မှာတုံး. . . (မှန်ပါ)။

ဒါနဲ့ဘဲ တင်းတိမ်ပြီးသကာလ. . . ဦးဘကလေး
ငါတော့ သေချာပြီဆိုချင် ဆိုပစ်လိုက်မယ်. . . (မှန်ပါ)
သင်ချင်ကော. . (ထင်ပစ်လိုက်ပါမယ်ဘုရား) ထင်ပေမယ်
လို့ ဉာဏ်ကတော့ ဥဒယဗွယဉာဏ်ဘဲ ရှိသေးတယ်. . .

(မှန်ပါ) ယထာဘူတဉာဏ်ဘဲ ရှိသေးတယ်... (မှန်ပါ)
နိဗ္ဗိန္ဒဉာဏ်တောင် မပါသေးဘူး... (မှန်ပါ)။

ခုနင်က ဖြစ်ပျက်အဆုံးမြင်တဲ့ မဂ်ဉာဏ်ကော
ပါပလား... (မပါသေးပါဘုရား) ကဲ... ဒကာကြီးလှိုင်
ဒီနားတွင် ကန့်လန့်ဖြစ်နေတယ်... (မှန်ပါ)။

ဘာဖြစ်လို့တုံးလို့ မေးတဲ့အခါကျတော့ တရားတု
ဝင်နှိပ်စက်ပြီ... (မှန်ပါ) မဂ်တုလာပြီးတော့... (နှိပ်စက်
ပါပြီ) ပေါ်ပလား... (ပေါ်ပါပြီဘုရား)။

ဒါဖြင့် ဒီဥစ္စာမောင်နိုင် မဟောရင် တော်ပါမလား...
(မတော်ပါဘုရား)။

နောက်က ဒကာဒကာမတွေ အလုပ်သမားတွေ
ဖြစ်နေတော့ ဆရာသမားမပြောလို့ရှိရင် ဒီဥစ္စာက
တော်တော့ကို ခဲယဉ်းတယ်... (မှန်ပါ)။

အခုတော့ ဝတ္ထုသက်သေသာဓကနဲ့ လုံလောက်
ပလား (လုံလောက်ပါပြီဘုရား)။

သိက္ခာပုဒ်တွေ နည်းတုန်းကတော့ဘုရား၊ ရဟန္တာ
ဖြစ်လိုက်တာများလိုက်တာ... (မှန်ပါ) သိက္ခာပုဒ်တွေ
များလာမှ ရဟန္တာအဖြစ်နည်းတာ အရှင်ဘုရား... ဒါ
အမိန့်ရှိမှ ကောင်းမယ်လို့ ရှင်မဟာကဿပက မေးရှာ
တယ်... (မှန်ပါ)။

အဲဒီ အခုပြောခဲ့တဲ့ ဥဒယဗ္ဗယနေရာမှာ တရားတု
ဝင်နှိပ်စက်နေတယ်ကွာ... (မှန်ပါ) ဒကာကြီးလှိုင်
ဘယ်နေရာ နှိပ်စက်နေတာတဲ့... (ဥဒယဗ္ဗယနေရာမှာ
ပါဘုရား)။

(၅) ဉာဏ်ဓါတ်အကြည်ကလေးလာတယ်

အဲ... ပလီဗောဓဆိုတဲ့ဥစ္စာ ဦးဘကလေးက
မှတ်ထား၊ ဖြစ်ပျက်မြင်နေတုန်းလာတယ် (မှန်ပါ)
ဖြစ်ပျက်မြင်နေတုန်း ဉာဏ်ဓါတ်အကြည်ကလေးလာ
တယ်... (မှန်ပါ) ဉာဏ်က မဂ်ဉာဏ်လည်းမဟုတ်သေးဘူး၊
ဝိပဿနာဉာဏ်ကနေ လုပ်တယ်... (မှန်ပါ)။

ဒါနဲ့ တစ်ခါတလေများ ဒီ-သူခ ချမ်းသာနေလိုက်တာ
များ အားလုံး ဒကာဒကာမတွေ မှတ်ထား၊ အို...
နတ်စည်းစိမ်နဲ့ မလဲနိုင်ဘူးဆိုတာတောင် လာတယ်...
(မှန်ပါ) ဦးဘကလေး ဒီလောက်ထိအောင်လာတယ်...
(မှန်ပါ) သဘောကျပလား... (ကျပါပြီဘုရား)။

နတ်စည်းစိမ်ထက် ချမ်းသာသေးတယ်၊ ဒီအခု
စိတ်ထဲ ချမ်းသာနေလိုက်တာ ဖြစ်ပျက်ကလေးတွေ ရှုပြီး
ချမ်းသာလုံးကလေးနဲ့ ကိုယ့်မှာ နေလိုက်ရတာတဲ့၊ သူ့မှာ
ဖြစ်ပျက်ကတော့ မရှိတော့ဘူး၊ ချမ်းသာတဲ့ဘက် သူ့ဉာဏ်က

လှည့်သွားပြီ. . . (မှန်ပါ) ချမ်းသာတဲ့ဘက် နှစ်သက်တဲ့ဆီ
ရောက်သွားပြီ၊ ပေါ်ကြပလား. . . (ပေါ်ပါပြီဘုရား)

ချမ်းသာပြီးတော့ နှစ်သက်တတ်တဲ့ဘက် ဆိုက်သွား
တော့ကို မဂ်စစ်ကော ဟုတ်ကဲ့လား. . . (မဟုတ်ပါဘုရား)
နိဗ္ဗာန်စစ်ကောမြင်ရပလား. . . (မမြင်ရသေးပါဘုရား)။

မမြင်ရသေးဘဲနဲ့ သူ့စိတ်ထဲမှာ တစ်ခါတည်း ဒါငါ
တော့ဖြင့် သောတာပန်ဖြစ်ပြီဟေ့. . . ဆိုပြီး အဓိမာနနဲ့
ရပ်နေလိုက်တာ. . . (မှန်ပါ)။

မဂ်ဟာ တစ်ကြိမ်ပေါ်တာဘဲ၊ တော်ရောပေါ့၊
သေပျော်ပြီ၊ ဒကာကြီးလှိုင် ဒီလိုအဓိမာန အဓိကလွန်တာ၊
မာနကကြီးတာပေါ့ဗျာ. . . (မှန်ပါ) အဲဒီမာနတွေနဲ့ အချိန်
ကုန်ပြီးသကာလ နစ်နာတတ်တယ်. . . (မှန်ပါ) ရဟန္တာ
ဖြစ်သေးရဲ့လား. . . (မဖြစ်ပါဘုရား) သောတာပန်၊ သက
ဒါဂါမ်ကော. . . (မဖြစ်ပါဘုရား)။

ဒါ ဘာနှိပ်စက်တာတုံး. . . မောင်နိုင်. . . (တရားတု
နှိပ်စက်တာပါဘုရား)။

အဲ. . . တရားတု နှိပ်စက်တာဆိုတော့ အဓိဂမပဋိ
ရူပကဘဲ၊ အဓိဂမဆိုတာက နိဗ္ဗာန်၊ သဘောကျပလား. . .
(ကျပါပြီ) အဓိဂမဆိုတာက မရဘူးသေးတာကို ရတာနဲ့ ဒါ
နိဗ္ဗာန်ဘဲလို့ ယူပစ်လိုက်တယ်. . . (မှန်ပါ)။

မရသေးတာရတာနဲ့... (နိဗ္ဗာန်လို့ ယူပစ်လိုက်ပါ
တယ်ဘုရား) နိဗ္ဗာန်လို့ ယူပစ်လိုက်တော့ နိဗ္ဗာန်တု သွား
ဖြစ်တယ်... (မှန်ပါ) အဲ... သူ့မှာလည်း မဂ်ဉာဏ်ဟာ
အတုသွားဖြစ်တယ်... (မှန်ပါ) မဖြစ်ဘူးလား... (ဖြစ်ပါ
တယ်ဘုရား)။

အဲ... မောင်နိုင်... ဒီဥစ္စာ ပြောရလိမ့်မယ်...
(မှန်ပါ) ဒကာဒကာမတွေ မဟောရပေဘူးလား...
(ဟောရပါတယ်ဘုရား)။

ဟောရမယ်... တဲ့ ဒါကို၊ ခုလပ်တွင် ပြန်ပြီးသကာလ
လာတော့ ဒီဥစ္စာက မြဲသေးတဲ့ ဝိပဿနာမှ မဟုတ်ဘဲ...
(မှန်ပါ) ကိုမြင့် လျှောကျတယ်... (မှန်ပါ)။ ဦးပုကြီးတို့
သေသေချာချာမှတ်ပါနော် (မှန်ပါ) နောက်က ဒကာဒကာမ
တွေကော... (မှတ်ပါတယ်ဘုရား)။

မှတ်ရမယ်နော်... (မှန်ပါ) အေး သေသေချာချာ
မှတ်ရမယ် ဒီဥစ္စာ၊ ဒကာကြီးလှိုင်... အလုပ်သမားမှာဖြင့်
အဓိကမပဋိရူပကဆိုတဲ့ဥစ္စာတဲ့ အင်မတန်အရေးကြီးပါတယ်
တဲ့... နော်... (မှန်ပါဘုရား)။ မောင်နိုင် ဘယ်နှစ်ခု
ရှိသွားပလဲ... (ငါးခု ရှိသွား ပါပြီဘုရား)။

(၆) သိပ်ပြီးယုံကြည်မှုလာတတ်တယ်

“အဓိမောက္ခေ ပဂ္ဂဟေ . . .” အဓိမောက္ခဆိုတာ လည်း လာတတ်သေးတယ်တဲ့ . . . (မှန်ပါ)။

အို . . . ဘုရားအပေါ် ယုံကြည်လိုက်တာ ကျုပ်ဖြင့် ဘယ်လိုကြည်ညိုနည်းနဲ့ ကြည်ညိုမှန်းမသိဘူး၊ သိပ်ယုံကြည် တာဘဲဆိုပြီး ဖြစ်ပျက်မြင်တုန်း ယုံကြည်တဲ့ သဒ္ဓါဆုံးဖြတ် ချက်ချတာ အကြီးအကျယ်လာတတ်သေးတယ် . . . (မှန်ပါ)။

အဲဒါလည်း မောင်နိုင်က မှတ်လိုက် အဓိမောက္ခလို့ (မှန်ပါဘုရား)။

သူလည်းမတင်းတိမ်လိုက်ပါနဲ့ . . . (မှန်ပါ) မတင်းတိမ်လိုက်ပါနဲ့ သူလည်း သဒ္ဓမ္မပဋိရူပကပါဘဲတဲ့၊ မဂ် တုလာတယ်၊ ရှင်းပလား (ရှင်းပါပြီဘုရား)။

ဘာတဲ့တုံး . . . (မဂ်တုပါဘဲဘုရား) မဂ်တုပါဘဲတဲ့ ဆုံးဖြတ်ချက် ချလိုက်ပါ . . . (မှန်ပါ) ဧကန်ဘဲ ဒီဘုရား . . . ကြည်ညိုတာ ကျုပ်တို့အရင် ကြည်ညိုပုံနဲ့ မတူဘူးဆိုပြီး ဥဒယဗ္ဗယဉာဏ်ပေါ်လာတဲ့ကြည်လုံးကလေးဟာပေါ့လေ (မှန်ပါ) အဲဒီအဓိမောက္ခကလေးဟာလည်း အာရိယမပဋိရူပက ဆိုတာလည်းတဲ့ မဂ်တုကလေးအဖြစ်နဲ့ ဝင်လာလို့ ဒကာ ဒကာမတွေက ဒီဥစ္စာကို ငါမဂ်စစ်ရပြီလို့ မာနမကြီးလိုက် ပါနဲ့ . . . (မှန်ပါ) ရှင်းပလား . . . (ရှင်းပါပြီဘုရား)။

(၇) သတိပိုကောင်းလာတတ်တယ်

“ဥပဋ္ဌာနေစ ကမ္မတိ” သတိကလည်း မောင်နိုင်
ဒီဖြစ်ပျက်တွေ့ရှုနေတဲ့ သတိက အရင်သတိမျိုး မဟုတ်ဘူး၊
နည်းနည်းမှ မလွတ်တဲ့ သတိတွေ တစ်ခါတည်း လာလိုက်တဲ့
အခါကျတော့ အို. . . ဒါဟာ မဂ်ဉာဏ်မို့ ဒီလောက်ထက်
တာဘဲလို့လည်း ကိုယ့်စိတ်ထဲမှာ ထင်သွားတတ်တယ်. . .
(မှန်ပါ) ရှင်းပလား. . . (ရှင်းပါပြီဘုရား)။

မဂ်ဉာဏ်မို့ ဒီလောက်ထက်တာဘဲ. . . လို့
ကိုယ့်စိတ်ထဲမှာ ထင်သွားပြန်လို့ရှိရင်လည်း ခုနက်က
အဓိဂမပဋိရူပက၊ အဓိဂမဆိုတာ မရဘဲနဲ့ရတယ်၊ ပဋိရူပက
ဆိုတာကအလားတူ. . . (မှန်ပါ)၊ အလားတူကို အစစ်ထင်
တတ်တယ်၊ ပေါ်ကြပလား (ပေါ်ပါပြီ ဘုရား)။

ဘာထင်ပါလိမ့်. . . (အလားတူ ထင်တာပါဘုရား)။

ဒါဖြင့် မြန်မာလိုပြောကြစို့ ဒကာဒကာမတို့ အတုကို
အစစ်ထင်တယ်. . . (မှန်ပါဘုရား)။

ဒကာကြီးလှိုင် ပေါ်ပလား. . . (ပေါ်ပါပြီဘုရား)
အတုကိုအစစ်ထင်တာဆိုတာ ရှင်းကြပလား. . . (ရှင်းပါ
ပြီ)။

အေး. . . ဒါကြောင့် ဒါကမောင်နိုင်တရား ထပ်ပြော
တယ်လို့ မောင်နိုင် အယူမရှိပါနဲ့နော်. . . (မှန်ပါ) အလုပ်

သမားမှာမှ ပေါ်တာ... (မှန်ပါ) အလုပ်မလုပ်တတ်တဲ့
လူမှာ ဒါကလည်း ပေါ်ရိုးထုံးစံမရှိဘူး... (မှန်ပါ)။

ကိုပေါ်... (မှန်ပါ) အလုပ်မလုပ်တဲ့လူမပေါ်ပါ
ဘုရား) မပေါ်ရင်လည်း မဖြစ်ဘူးတဲ့... (မှန်ပါ)။

မပေါ်ရင်... (မဖြစ်ပါဘုရား)။

မပေါ်ရင်တော့ ကိုယ်လုပ်တာ မမှန်သေးလို့...
(မှန်ပါ) မှန်လို့ပေါ်တာလား... (မှန်ပါ) ရှင်းပလား...
(ရှင်းပါပြီ)။

ကိုယ်လုပ်တာ မမှန်သေးရင် ဒီဆယ်ခု တခုခုကို
မပေါ်ဘူး (မှန်ပါ) ပေါ်လည်းပေါ်ရမယ်၊ ဖယ်လည်း
ဖယ်တတ်ရမယ်... (မှန်ပါ) ဒကာဒကာမတို့ ဘယ်လိုတဲ့
(ပေါ်လည်းပေါ်ရမယ်၊ ဖယ်လည်းဖယ်တတ်ရပါမယ်ဘုရား)
ဖယ်တတ်ရမယ်ဆိုတာ ရိပ်မိပလား... (ရိပ်မိပါပြီဘုရား)။

အေး... ဒါကြောင့် ဒီနေ့တရားမှာဖြင့် ဪ...
တော်တော်ကူညီတဲ့တရားပါကလား၊ ဒို့မှာ မဟုတ်ဘဲနဲ့
အထင်ကြီးနေပြန်လို့ရှိရင်လည်း ဒို့... တစ်ဘဝနစ်နာသွား
မယ်... (မှန်ပါ) မဆိုထိုက်ဘူးလား... (ဆိုထိုက်ပါတယ်
ဘုရား)။

တကယ်... သူပေါ်လို့ရှိရင် ရှေ့မဂ်စစ်ရတော့
မှာကိုး... (မှန်ပါ) မဂ်တုက ဝင်ပြီးသကာလ ဒကာဒကာ

မတွေ့ စိတ်ဖြေဖျောက်ပစ်လိုက်တော့ နစ်နာမသွားဘူးလား
(နစ်နာပါတယ်ဘုရား)။

ကဲ... ရမည့်ဘဝကြီးမှာ အတုက ဝင်နှိပ်စက်လို့
အတုတွင်ရပ်လိုက်တော့ အစစ်ရောက်သေးရဲ့လား...
(မရောက်ပါဘုရား) အဲဒီမှာ မနစ်နာဘူးလား... (နစ်နာပါ
တယ်ဘုရား)။

ဟေ့... မောင်ခင်မောင်တို့ သေသေချာချာ
မှတ်ရမယ်... (မှန်ပါ) မမှတ်ထိုက်ဘူးလား...
(မှတ်ထိုက်ပါတယ်ဘုရား)။

လုပ်ရမှာကွဒါတွေ... (မှန်ပါ) အခုဆရာ ဘုန်းကြီး
က ဒါတွေ ဖြစ်ပျက်ရှုပစ်လိုက်ကွ... (မှန်ပါ)။

ဘာတဲ့တုံး မောင်နိုင်... (ဖြစ်ပျက်ရှုရပါမယ်
ဘုရား)။

ဖြစ်ပျက်ရှုပစ်ပါတဲ့၊ ဖြစ်ပျက်ရှုပြီးသကာလ ဒကာ
ဒကာမတွေ တက်မြဲတိုင်း တက်သွား၊ ဘုန်းကြီးသင်ထားတဲ့
အတိုင်းနော် (မှန်ပါ) မုန်းဉာဏ်တွေဘာတွေ လာလိမ့်မယ်၊
ဥပေက္ခာဉာဏ်တွေကော... (လာပါတယ်ဘုရား) ဆုတ်နစ်
တဲ့ ဉာဏ်တွေကော (လာပါတယ်ဘုရား)။

အဲ... ကိုယ့်ဟာကိုယ် တစ်ခါတည်း ဒါဆရာသမား
ပြောတဲ့ အတိုင်း ဒီနားကို ဒါ-အတုတွေဘဲဆိုတာ ကိုယ်တိုင်

သိပြီး သကာလ ဒကာဒကာမတွေက ဒါတွေ ဖြစ်ပျက် ရှုပေး... (မှန်ပါ) မရှုချင်လို့ရှိရင်လည်း သူ့ကို ဂရုမစိုက်နဲ့၊ ကိုယ့်ဖြစ်ပျက်နဲ့ကိုယ်နေလိုက်၊ သူ့ဟာသူ ပျောက်သွား လိမ့်မယ်... (မှန်ပါ) ပေါ်ကြပလား... (ပေါ်ပါပြီ ဘုရား)။

ကိုယ့်ဖြစ်ပျက်နဲ့ကိုက်နေရင်... (သူ့ဟာသူ ပျောက် သွားလိမ့်မယ်ဘုရား) သူ့ဟာသူ ပျောက်သွားမယ်ဆိုတော့ မောင်နိုင်-ဩဘာသေစေဝ ဉာဏေစ၊ ပီတိယာစ ဝိကမ္မတိ၊ ပဿဒ္ဓိယာ သုခေစေဝ၊ အဓိမောက္ခေစ ပဂ္ဂဟေ- ဒီအဓိမောက္ခေပါသွားပြီ (မှန်ပါ) ဆုံးဖြတ်ချက်ချတာ မဂ် အစစ်၊ တရားအစစ်လို့ ဆုံးဖြတ်ချက်ချတာတွေ ပါသွားပြီ... (မှန်ပါ)။

(ဂ) ဝီရိယကလည်းကြီးမားလာတယ်

ပဂ္ဂဟ-ဆိုတာ ဝီရိယကလည်း အံ့မာလေး... ဒီ ဖြစ်ပျက်မြင်တဲ့ ဉာဏ်နေရာမှာ အားထုတ်နေတဲ့ ဝီရိယက လည်း ရှေးကဝီရိယမျိုးက မဟုတ်တော့ ရှုလိုက်တယ်ဆို ဉာဏ်နဲ့တွဲတွဲပြီးထွက်တဲ့ ဝီရိယကလည်း တကယ့်ကို မလှုပ်ရှားနိုင်တဲ့ ဝီရိယပေါ့လေ... (မှန်ပါ) ဝင်ပြီးသကာ လ လာတော့ ဪ... ဒီဝီရိယမျိုး ငါ ပုထုဇဉ်တုန်းက

သံတော့မှ မဖြစ်ဘူး-ဘူး၊ အခုအချိန်မှ တွေ့လာတဲ့ ဝီရိယ၊
 ရားရဟန္တာများဖြစ်တဲ့ ဝီရိယဘဲဆိုပြီး ဒီဝီရိယကလည်း
 ကြီးစား ဝီရိယဖြစ်နေတော့ ဒါဟာ သမ္မာဝါယမမဂ္ဂင်
 စစ်ဘဲ ထင်ချင်ထင်ပစ်တယ်... (မှန်ပါ) သဘောကျ
 ဘူး... (ကျပါပြီဘုရား)။

စင်စစ်တော့ ဖြစ်ပျက်မြင်လို့ပေါ်တာ... (မှန်ပါ)
 ကြပလား... (ရှင်းပါပြီဘုရား)။

ဒါဖြင့် ဒီဝီရိယကိုလည်း ဘုန်းကြီးတို့ ဒကာဒကာမ
 ခွက ဘာလုပ်ရဦးမလဲ... (ဖြစ်ပျက်ရှုပစ်ရပါမယ်
 ရား) ဖြစ်ပျက်ရှု၊ သူ့ကိုမရှုချင်ရင် ကိုယ့်နဂိုရ်ဖြစ်ပျက်
 ရှု... (မှန်ပါ) သဘောကျပလား... (ကျပါပြီဘုရား)။

မောင်နိုင်-ဘယ်နှစ်ချက်ရှိသွားပလဲ... (ရှစ်ချက်
 ခွားပါပြီဘုရား) ရှစ်ချက်ရှိသွားပြီနော်... (မှန်ပါ)။

ကိုင်း... နောက်တခါ ပေါ်လာမှာကတော့ ဒါ
 ချက်ဟာ ရှစ်ချက်စလုံး ပေါ်လိမ့်မယ်လို့ ဆရာဘုန်းကြီးက
 ဘာတာမဟုတ်ဘူး၊ တခုခုပေါ်လိမ့်မယ်ပြောတာ...
 နဲ့ပါ) သဘောကျကြပလား... (ကျပါပြီဘုရား)။

ရှစ်ချက်စလုံး ပေါ်မှာလား၊ တခုခုပေါ်မှာလား...
 ခုခုပေါ်မှာပါဘုရား)။

ဖြစ်ပျက်မြင်နေတုန်း.. ဒီဆယ်ခုထဲက တခုခု ပေါ်လိမ့်မယ်ဆိုတာ သေသေချာချာမှတ်ပါ.. (မှန်ပါ)။

ကိုင်း.. ဒါနဲ့ဘဲ ဒကာဒကာမတို့ ရှစ်ခုဆိုတော့ နှစ်ခုလိုသေးတယ်.. (မှန်ပါ)။

(၉) ဥပေက္ခာသဘောလာတယ်

တကြမေဇ္ဈတ္တတာ... ဆိုတဲ့ဥစ္စာ ပေါ်သေး တယ်... (မှန်ပါ) ဥပေက္ခာသဘော လာပေါ်တယ်။

အို... ဖြစ်ပျက်ကလေးတွေ ကိုယ့်စိတ်မှာ တန်းတန်း၊ တန်းတန်း၊ တန်းတန်းပြီးသကာလ သူ့ကို သာလည်းမသာယာဘူး၊ ပြစ်မှားတဲ့ ဒေါသလည်း မလာဘူး၊ ဒီဖြစ်ပျက်ကလေးတွေကိုပေါ့လေ... (မှန်ပါ)။

ဒကာကြီးလှိုင်-ဖြစ်ပျက်ကလေးတွေကို သာယာ ပြစ်မှားမှုကင်းပြီး မြင်နေတဲ့အခါကော မရှိဘူးလား... (ရိပါ တယ်ဘုရား) အဲဒီလိုရှိပြန်တော့လည်း ဒါတဩမေဇ္ဈတ္တတာ ဆိုတဲ့ စေတသိက်ကဝင်ပြီးသကာလ သူကမဂ်ဝင်လုပ်နေ တယ်... (မှန်ပါ) မဂ်ဉာဏ်ဝင်လုပ်နေတယ်၊ သဘော ပါပလား... (ပါပါတယ်ဘုရား) စင်စစ်တော့ဖြင့် လျစ်လျူ ရှုတဲ့သဘောပါဘဲ... (မှန်ပါ)။

အဲဒီတော့ မောင်နိုင်တို့က ဒါမဂ်မဟုတ်သေးဘူးတဲ့ အမြင်ကတော့ဖြင့် သိပ်ရှင်းတာဘဲ... (မှန်ပါ) သာယာမှု၊ ပြစ်မှားမှုကင်းပြီးတော့ မြင်တာဘဲ... (မှန်ပါ) သဘောပါပလား... (ပါပါပြီဘုရား) သာယာမှု၊ ပြစ်မှားမှုရှိသေးရဲ့လား... (မရှိပါဘုရား)။

အဲ... သာယာမှု၊ ပြစ်မှားမှုကင်းပြီးသကာလ မြင်နေတဲ့ အမြင်ဘဲဆိုတာတော့ ဟုတ်တယ်၊ ဟုတ်ပင် ဟုတ်ငြားသော်လည်း သင်္ခါရဘက် သူလှည့်နေတယ်... (မှန်ပါ) မလှည့်ဘူးလား... (လှည့်ပါတယ်ဘုရား) နိဗ္ဗာန် ဟုတ်သလား... (မဟုတ်သေးပါဘုရား)။

အဲဒါကလေး လာတာကိုဘဲ ဒကာဒကာမတွေက ဆရာသမားက ဒီတရားတုကို ဖယ်တဲ့နည်း သတိမပေးလို့ ရှိရင် အို... စိတ်စဉ်တွေ တန်းပြီးသကာလမြင်နေတာ မဂ်ဘဲလို့ဆိုပြီး ရပ်ပစ်လိုက်တတ်တယ်... (မှန်ပါ) တကယ် မဂ်စစ် ဟုတ်ကဲ့လား... (မဟုတ်ပါဘုရား)။

မဟုတ်သေးခင်မှာ... တဲ့၊ ဒကာဒကာမတွေ ရပ်စဲ ပစ်လိုက်လို့ရှိရင် ဒီမှာ အဓိမာနလွန်တဲ့မာနနဲ့ဘဲ ကျန်နေရစ်ပြီး သကာလ သောတာပန်၊ သကဒါဂါမ်၊ အနာဂါမ်၊ မဖြစ်နိုင်သေးဘူး... (မှန်ပါ) မကန့်ကွက်လည်း မဖြစ်ဘူး (မှန်ပါ) ကန့်ကွက်လည်း ဖယ်ရှားရမယ်... (မှန်ပါ)။

မကန့်ကွက်လို့ရှိရင်လည်း ဥဒယဗ္ဗယဉာဏ်ဟာ. . .
 တဲ့၊ မလာသေးတာ သေချာတယ်. . . (မှန်ပါ) ဒီဆယ်ခု
 တခုခုလာမှ ဥဒယဗ္ဗယဉာဏ်ကလည်း မှန်တယ်. . . (မှန်ပါ)
 ပေါ်ကြပလား. . . (ပေါ်ပါပြီဘုရား)။

မဖယ်လိုက်လို့ရှိရင်လည်း ဒီတွင် တင်းတိမ်နေလို့
 ရှိရင်လည်း မဂ်တုက မဂ်စစ်လုပ်ပြီးသကာလ လှည့်စား
 လိုက်တာဘဲ. . . (မှန်ပါ) ဒကာကြီးလှိုင်-ပေါ်ပလား. . .
 (ပေါ်ပါပြီဘုရား) ရှင်းပြီနော်. . . (ရှင်းပါပြီဘုရား)။

အဲဒီမှာ ဒါက ဥပေက္ခာထားတာနော်. . . (မှန်ပါ)
 စိတ်ကလေးတွေ သူ့ဟာသူဖြစ်၊ သူ့ဟာသူပျက်နေတာ
 ကလေးတွေ ကိုယ်က ထိုင်ပြီးသကာလ ကြည့်နေတော့
 အို. . . ဒီဉာဏ်မျိုး ဘယ်တော့မှ မရဘူး-ဘူး၊ ဒါ မဂ်ဉာဏ်
 ဘဲလို့ဆိုပြီးသကာလ မောင်နိုင်-ရပ်စဲပစ်လိုက်တတ်တယ်. . .
 (မှန်ပါ)။

ဒါ-ရပ်စဲရမှာလား၊ မရပ်စဲရဘူးလား. . . (မရပ်စဲ
 ရပါဘုရား) မရပ်စဲရဘူးဆိုတာ ကိုညွန့်တို့ပေါ်ပြီ. . .
 (ပေါ်ပါပြီဘုရား)။

ဘယ်မှာ သူ-နိဗ္ဗာန်ကို တွေ့တာမှ မဟုတ်ဘဲ၊
 ဖြစ်ပျက်တွေ တန်းနေတာကို သူသာယာမှု၊ ပြစ်မှားမှုကင်း
 ပြီး ကြည့်နေတာရှိသေးတာဘဲ. . . (မှန်ပါ) ပေါ်ကြပလား

(ပေါ်ပါပြီဘုရား) ကိုင်း... ဒါဖြင့် ကိုးချက်ရသွားပြီ...
(မှန်ပါ)။

(၁၀) နှစ်သက်ခြင်းလာတတ်တယ်

နောက်ကျတော့ နိကန္တိဆိုတာ လာတတ်သေးတယ်၊
နိကန္တိဆိုတာ တဏှာဘဲ... (မှန်ပါ)။

တဏှာက ဘယ်လိုဖြစ်လာသတုံးဆိုတော့ အို... ဒါ
ငါ့အရောင်ဘဲ၊ နှစ်သက်ပစ်လိုက်တယ်၊ ခန္ဓာကိုယ်က
အရောင်ထွက်လာရင်လေ... (မှန်ပါ) ဟာ... ဒါ
ငါ့မဂ်ဘဲ၊ ခုနင်ကဟာတွေကိုပေါ့လေ... (မှန်ပါ) ဒါငါ့မဂ်
တွေဆိုတဲ့ နိကန္တိနှစ်သက်မှု၊ ခုနင်က ကိုးခုတွေကို သူကမနှစ်
သက်လိုက်ပေဘူးလား... (နှစ်သက်လိုက်ပါတယ်ဘုရား)
အဲဒီနှစ်သက်တော့ နှစ်သက်တာက တဏှာဘဲ၊ သူလည်း
လာတတ်တယ်... (မှန်ပါ) သဘောကျပလား
(ကျပါပြီဘုရား)။

ဆယ်ခုမပြည့်သေးဘူးလား... (ပြည့်ပါပြီဘုရား)
ဆယ်ခုပြည့်သွားတော့ အဲဒီဆယ်ခုထဲမှာဘဲ ကိုးခုကတော့
ကို... တဲ့၊ ဖယ်လိုက်ပြီးတာပါဘဲ... (မှန်ပါ) နောက်ဆုံး
ပိတ် နှစ်သက်တဲ့တစ်လုံးဟာ အဆိုးဆုံးဘဲ... (မှန်ပါ)
ရှင်းပလား... (ရှင်းပါပြီဘုရား)။

ဒါဖြင့် နှစ်သက်တဲ့တစ်လုံးကိုလည်း ဦးဘကလေး
တို့က ဖြစ်ပျက်ရှုပေး... (မှန်ပါ) ကိုယ့်စိတ်ထဲ မရပ်နဲ့...
(မှန်ပါ) ဒီတွင်တင်းတိမ်မနေနဲ့ပြောတာ... (မှန်ပါ)။

ဒါဖြင့် အဓိဂမ ပဋိရူပက၊ အဓိဂမဆိုတာက မရဘဲ
ရတယ်ထင်တာ၊ ပဋိရူပက၊က အလားတူ... (မှန်ပါ)
အလားတူဖြစ်နေတဲ့ဥစ္စာ မဂ်နဲ့ အလားတူဖြစ်နေတာက
မရဘဲနဲ့ ရတယ်ထင်သည်၊ ရှင်းပလား... (ရှင်းပါပြီဘုရား)

မရပဲနဲ့ရတယ်ထင်တတ်တယ်

မရဘဲနဲ့ ရတယ်ထင်တာကို အဓိဂမ ပဋိရူပကလ
ခေါ်ပါတယ်... (မှန်ပါ) မြန်မာလိုပြန်လိုက်တော
မဂ်စစ်မဟုတ်ဘဲနဲ့ မဂ်စစ်ထင်တာ... (မှန်ပါ) ရှင်းပြ
ပလား... (ရှင်းပါပြီဘုရား)။

မြန်မာလိုပြန်လိုက်တော့... (မဂ်စစ်မဟုတ်ဘဲ
မဂ်စစ်ထင်တာပါဘုရား) မဂ်စစ်မဟုတ်ဘဲနဲ့ မဂ်စစ်ထင်င
သဘော ဝင်ပါတယ်ကွာ... (မှန်ပါ) သဘောကျပလား...
(ကျပါပြီဘုရား)။

အဲဒီတော့ ဒါဘာတုံး... လို့ မေးလို့ရှိရင်ဖြ
အတုဘဲ... (မှန်ပါ) ဒကာကြီးလှိုင်... (အတုပါဘုရား)
အဲဒီအတုတွေကြောင့် သိက္ခာပုဒ်နည်းတုန်းကတော့ ရဟန္တ

အဖြစ်များတယ် (မှန်ပါ) သိက္ခာပုဒ်များလာတဲ့အခါကျတော့ ဒီအတုတွေ နှိပ်စက်တာနဲ့ဘဲ ဒီအတုတွေ မခွဲခြားတတ်တာနဲ့ ရဟန္တာအဖြစ်နည်းသွားတယ်၊ သောတာပန်တောင် မတည်တော့ဘူး (မှန်ပါ) ပေါ်ကြပလား... (ပေါ်ပါပြီ ဘုရား)။

သောတာပန်တောင်... (မတည်ပါဘုရား)။

ဘာဖြစ်လို့တုံး... ဒီဥဒယဗ္ဗယတွင်ဘဲ လမ်းဆုံးတယ် (မှန်ပါ) ဥဒယဗ္ဗယနဲ့ဘဲ သူ-မဂ်ရပြီ၊ ဖိုလ်ရပြီလို့ ထင်ကြလို့... (မှန်ပါ) ပေါ်ကြပလား... (ပေါ်ပါပြီ ဘုရား)။

ဒါဖြင့် ဒီအတုတွေဘာလုပ်ကြရမလဲ... (ဖြစ်ပျက် ရှုရပါမယ်ဘုရား)။

ဆယ်ခုထဲကတစ်ခုခုလာရမယ်

ဒီဆယ်ခုထဲက တစ်ခုခုလာမှာလား၊ မလာဘူးလား... (လာပါတယ်ဘုရား) မလာသေးလည်း မမှန်သေးဘူးတဲ့... (မှန်ပါ) လာပြန်လည်း ဖယ်ရှားတတ်မှ အထက်မဂ်ရမယ်... (မှန်ပါ)။

မလာရင်လည်း... (မမှန်သေးပါဘုရား) ဥဒယဗ္ဗယ ဖြစ်ပျက်ကို မြင်တယ်ဆို ဒီဆယ်ခုထဲက တစ်ခုခုတော့

လာရမယ်... (မှန်ပါ) အကုန်လာတယ်လို့ မဟောဘူးနော်
... (မှန်ပါ)။

ဒကာကြီးလှိုင် အကုန်လာရဲ့လား... (မလာပါ
ဘုရား) ဘယ်လောက်လာရမလဲ... (တစ်ခုလာရပါမယ်
ဘုရား)။

တစ်ခုလာရမယ်၊ အဲဒီတစ်ခုကိုလည်း ခင်ဗျားတို့က
ဖယ်ရှားရမယ် (မှန်ပါ) ဖယ်ရှားပြီး ဖြစ်ပျက်ဘဲပြန်ကောက်...
(မှန်ပါ)။

ဒကာဒကာမတွေ ဘာပြန်ကောက်ရမယ်...
(ဖြစ်ပျက်ပြန်ကောက်ရပါမယ်ဘုရား)။

ဆုံးအောင်လိုက်မှတရားမှန်

အဲဒီကပြန်ကောက်လို့ ဖြစ်ပျက်တွေမြင်လို့ ဟာ...
ဒီဖြစ်ပျက်တွေ ကိုယ့်အသေ ကိုယ်မြင်လို့ ကိုယ်မုန်းလို့ ဒါ
ဒုက္ခသစ္စာဘဲလို့ ဘုန်းကြီးပြောသလို ဆုံးအောင်လိုက်၊ ဒါ
တရားမှန်... (မှန်ပါ) ပေါ်ပလား... (ပေါ်ပါပြီဘုရား)။

အဲဒီတော့ကို... တဲ့၊ အဋ္ဌကထာ ဆရာက ဥပမာ
ပြတယ်၊ ဒီတရားတုပေါ်လာတဲ့ ဥပမာပြတယ်၊ ဘယ်လိုပြ
သတုံးဆိုတော့ ဒကာဒကာမတို့ တန်ဆောင်မုန်းလ နက္ခတ်
ပွဲသဘင်ရှိသကွာ-တဲ့... (မှန်ပါ) တန်ဆောင်မုန်းလမှာ

နက္ခတ်ပွဲသဘင်ရှိပါတယ်တဲ့၊ ဒီပွဲသဘင်ဆိုတာက ရှေးကတော့ အလွန်ပျော်ပွဲကြီးပေါ့မောင်နိုင်... (မှန်ပါ)။

တန်ဆောင်မုန်းလ နက္ခတ်ပွဲသဘင်ဆိုတာ ဒကာကြီးလှိုင် စာတိုင်းလိုလိုပါတယ်နော်... (မှန်ပါ) အင်မတန်ကြီးတဲ့ ပျော်ပွဲကြီးမှာဆိုတော့ သား၊ လင်၊ ခင်ပွန်းတွေ တွဲပြုပြီးသကာလ... သွားကြတယ်၊ ဒီပွဲသဘင်ကြီးရှိသ၍ အဝတ်တွေ အကုန်ဝတ်ဆင်ပြီးသကာလ အပျော်ဆုံးပွဲဆိုကြပါစို့... (မှန်ပါ) ပစ္စည်းပြိုင်ပွဲဆိုကြပါစို့... (မှန်ပါ)။

အဲဒီလို သွားတဲ့အခါမှာ... တဲ့၊ ရက်မတိုင်မီက ရွှေအတုတွေရောင်းတဲ့ ပုဂ္ဂိုလ်ဟာ ရွှေရေစိမ်ခေါ်တယ်။

ဈေးထဲသွားတဲ့အခါ... ခုနင်က နက္ခတ်ပွဲသဘင်သွားမည့်ပုဂ္ဂိုလ်တွေက ခုနစ်ရက်အတွင်းက သွားပြီးသကာလ... ဈေးထဲတွေ့လို့ ပျော်ရ၊ ပါးရအောင်ဆိုပြီး သကာလဝတ်ရ၊ စားရအောင် လက်ဝတ်လက်စား သွားရှာပါတယ်တဲ့... (မှန်ပါ)။

ဒကာကြီးလှိုင် ရှာတဲ့အခါကျတော့ ဟိုက ဈေးသည်က ပြောလိုက်တယ်၊ ခင်ဗျားတို့ ဒီပွဲကို သွားမယ်ဆိုလို့ရှိရင် ဟောဒီရွှေဟာ အဖိုးလည်း နည်းပါတယ်၊ ကောင်းလည်း ကောင်းပါတယ်၊ ပွဲသဘင်လည်း တိုးပါတယ်ဆိုတော့ အမြင်အားဖြင့် ကြိုက်မသွားဘူးလား... (ကြိုက်ပါတယ်ဘုရား)။

အတုကထင်ပေါ်လာတယ်

ကိုယ်ကလည်း ပစ္စည်းက နည်းနည်းပါးပါး ရှားမယ်
ဆိုတော့ အတုမကြိုက်ပေးဘူးလား... (ကြိုက်ပါတယ်
ဘုရား)။

လောကီ ဥပမာ... ပြောကြပါစို့ဆိုတော့ ဒီဓာတု
ဗေဒစိန်တွေကို တလက်လက်တဖျတ်ဖျတ်နဲ့ အောက်အရပ်
ဆီမှာ ဝတ်နေကြတဲ့လူတွေ တပုံကြီးရှိပါတယ်... (မှန်ပါ)
သူတို့လည်း မီးနဲ့ကျတော့ ဖျတ်ဖျတ်တော့ လာတာဘဲ...
(မှန်ပါ) စိန်စစ်ကလည်း လာတာဘဲ၊ ဓာတုဗေဒကလည်း
လာတာဘဲ... (မှန်ပါ)။

အဲဒီလို အတုတွေက စိန်တုပေါ်လာသလို ဒီမှာ
လည်း... တဲ့၊ ဒကာဒကာမတို့ ရွှေတုကနေပြီး ခုနင်က
ဈေးသည်က ပြောလိုက်တော့ အကုန်ရွှေတုဝယ်ကြတော့မယ်
(မှန်ပါ) အဖိုးကလည်း သက်သာသေး၊ ပွဲလမ်းသဘင်မှာ
ဝင်တဲ့အခါလည်း တိုးသေးတယ်၊ သဘောပါပလား...
(ပါ-ပါပြီဘုရား)။

သူများလိုဘဲ တိုးတာဘဲ၊ အဲဒီတိုးတဲ့အခါကျတော့
နောက်ဘယ်နှယ်ဖြစ်ကုန်သတုံးဆိုတော့ ဒီပုဂ္ဂိုလ်တွေကဟေ့
ဒို့ရွှေစစ်တွေဟာ ဘယ်မှာတုံး... တဲ့၊ အရောင်ချင်းလည်း
တူသေးတယ်၊ ဈေးလည်းသက်သာချင်းလည်း ကွာသေး

တယ်ဆိုပြီးတော့ သူ့ကိုမြေမြုပ်ကြတယ်။ ရွှေစစ်ရှိတဲ့လူတွေ
က.. (မှန်ပါ) မမြုပ်ပေဘူးလား... (မြုပ်ပါတယ်ဘုရား)။

အရေးထဲ ဓားပြလာလည်း သူပေးလိုက်၊ ကျေနပ်
သွားတာဘဲ၊ အန္တရာယ်ကာကွယ်ပြီးသားလည်း မဖြစ်ဘူး
လား... (ဖြစ်ပါတယ်ဘုရား)။

ရွှေစစ်တွေမြေထဲရောက်တယ်

အဲဒီဟာ လွှမ်းမိုးသွားတော့ ရွှေစစ်တွေ မြေထဲ
ရောက်တယ် (မှန်ပါ)။

ဦးဘကလေးဘယ်ရောက်သလဲ... (မြေထဲ
ရောက်သွားပါတယ်ဘုရား) မြုပ်ကြတာပေါ့... (မှန်ပါ)
သဘောကတော့ ဝတ်ချိန်မှ မရှိတော့ဘဲကိုး... (မှန်ပါ)။

ဒါတွေက လွှမ်းမိုးလာပြီကော၊ အများ ဝတ်ကုန်ကြ
ပြီကော (မှန်ပါ) ရွှေတုဝတ်လို့လည်း အရောင်ကမထူး...
(မှန်ပါ)။

အဲဒီလိုဖြစ်လို့ မြုပ်သလိုဘဲကွာ... တဲ့၊ ဒီမှာလည်း
အထက်မဂ်ဉာဏ်တွေ မြုပ်သွားတယ်၊ ဒီဆယ်ချက်ကို မဂ်
ထင်လိုက်တဲ့အတွက် ဟိုဟာတွေ မြုပ်ထွက်သွားတယ်...
(မှန်ပါ) ပေါ်ကြပလား... (ပေါ်ပါပြီ)။

ဪ... ဒါဖြင့် ဒီ ဒကာဒကာမတွေကို အရင်း

ထားပြီးသကာလ ဒီဆရာဘုန်းကြီးက သယ်ယူပို့ဆောင်ပြီး
သကာလ ဒီနေရာမှာ ခလုတ်ကန်သင်းရှိပါတယ်ဆိုတာ
မပြောလို့ရှိရင် ခင်ဗျားတို့ ကျော်တတ်မှာ မဟုတ်ဘူး...
(မှန်ပါ့) မဟုတ်ဘူးလား (မှန်ပါ့ဘုရား)။

အဲဒီတော့ ခလုတ်ကန်သင်းတွေ အခု ဆယ်ခု
ရှိပါတယ်... (မှန်ပါ့) သဘောကျပလား... (ကျပါပြီ)။

ဉာဏ်ကြည်လာလို့ပေါ်လာတာ

အရောင်အဆင်းထွက်လာတဲ့သူကို မဂ်လို့ မထင်
လိုက်ပါနဲ့၊ ရှင်းပလား... (ရှင်းပါပြီ) ဉာဏ်ကြည်လာလို့
လည်း... (မဂ်မထင်လိုက်ပါနဲ့)။

ဖြစ်ပျက်မြင်တဲ့ဉာဏ်ဟာ ဘယ်လိုဘဲ ကြည်ကြည်
လင်လင် မြင်မြင် မဂ်တော့မဟုတ်သေးဘူး... (မှန်ပါ့)
မဂ်စစ်မဟုတ်သေးဘူးပေါ့လေ... ဝိပဿနာမဂ်တော့
ဒါဟုတ်ပါတယ်... (မှန်ပါ့)။

နှစ်သက်လာတဲ့ ပီတိကလေး ခန္ဓာကိုယ်ကြီးများ
ကြွသွားမတတ် ပေါ့ပါးလိုက်တာ ဆိုရုံနဲ့လည်း ဖြစ်ပျက်
မြင်တုန်းပေါ်တာဘဲ၊ အထင်မကြီးလိုက်ပါနဲ့... (မှန်ပါ့)
တရားတုဘဲ။

ဦးဘကလေး သဘောပါကြလား... (ပါပါတယ်
ဘုရား)။

ပဿဒ္ဓိတဲ့၊ ကိုယ်ငြိမ်းစိတ်ငြိမ်းကလေး သွားရုံနဲ့လည်း
(မဂ်မထင်ပါနဲ့) ဖြစ်ပျက်မြင်တုန်းပေါ်လာတာလေ...
(မှန်ပါ့ဘုရား) မဂ်တုဘဲဆိုတာ သဘောကျပလား...
(ကျပါပြီ) တရားတုပေါ်တာဘဲ... နော်... (မှန်ပါ့)။

သုခတဲ့၊ ချမ်းသာလိုက်တာ ဘာနဲ့မှမတူဘူး၊
ဖြစ်ပျက်မြင်ပြီးသကာလ ချမ်းသာလုံးကြီး ဝင်လာလိုက်တာ
ဘဲ၊ နည်းနည်းနောနော ချမ်းသာတာမဟုတ်ပါဘူး၊ အင်မ
တန် ချမ်းသာတာဝင်လာတဲ့အခါကျလို့ရှိရင် ဒါမဂ်ရလို့
ချမ်းသာတာဘဲလို့လည်း ထင်ချင်ထင်တတ်တယ်...
(မှန်ပါ့)။

ဒါလည်း မောင်နိုင်တို့က ဘာလုပ်ရမလဲ...
(ဖြစ်ပျက်ရှုပေးရပါမယ်ဘုရား) ဖယ်ပစ်၊ ဖြစ်ပျက်ရှုပြီး
ဖယ်ပစ်ကြပါ... (မှန်ပါ့) သဘောပါပလား... (ပါပါပြီ)။

အဓိမောက္ခဆိုတာ ဆုံးဖြတ်ချက်ချတာ၊ ဪ...
ဒါမှတရားစစ် တရားမှန်ဘဲဆိုပြီးတော့ ဆုံးဖြတ်ချက် ချတတ်
တယ်နော်... (မှန်ပါ့)။

ဖြစ်ပျက်မြင်ရင်းမတ္တနဲ့ အဓိမောက္ခဆိုတဲ့ သဘော
ကလေးက ခန္ဓာထဲ ပေါ်လာတယ်... (မှန်ပါ့)။

သူက ဆုံးဖြတ်ချက်ချတယ်၊ အင်း... ဒါဟာ
တရားစစ်တရားမှန်ဘဲလို့ ဆုံးဖြတ်ချက်ချတော့ ဘယ်...

မောင်နိုင်တို့ နိဗ္ဗာန်မှမြင်သေးဘဲ၊ ဖြစ်ပျက်တွေမြင်တုန်း ပေါ်လာတာကိုး... (မှန်ပါ)။

အဲဒီဥစ္စာကိုလည်း ကိုယ်က မဂ်စစ်ထင်ပြီးသကာလ ဒကာဒကာမတွေက အသုံးချလိုက်မယ်ဆိုလို့ရှိရင် တရား တုက တရားစစ်ဖျက်တော့မှာဘဲ... (မှန်ပါ) မဖျက်ပေ ဘူးလား (ဖျက်ပါတယ်ဘုရား)။

ဒါနောက်တစ်ခေါက်ပြန်ပြောတာနော်... ဒကာ ဒကာမတို့... (မှန်ပါ) နောက်တစ်ခေါက်ပြန်ပြောတာ။

“ဥပဋ္ဌာနေစ ကမ္မတိ” သတိတရားကလည်း အရင် သတိမျိုးမဟုတ်ဘူးတဲ့ မောင်နိုင်... (မှန်ပါ) ဖြစ်ပျက် ကလေးတွေနဲ့ ဖျတ်ခနဲ ဖျတ်ခနဲသွားတဲ့ သတိကလေးက လာနေတာဘဲတဲ့နော်... (မှန်ပါ)။

ဪ... ဒီသတိဟာမဂ်ရလို့ ဖြစ်တဲ့ သတိမျိုးလို့ လည်း မယူလိုက်ပါနဲ့တဲ့... (မှန်ပါ) သဘောကျပလား (ကျပါပြီ)။

ဝီရိယကလည်း ရှေးဝီရိယနဲ့မတူဘဲနဲ့ တစ်ခါတည်း မြန်မြန်ဆန်ဆန် ရှင်းပြီးသကာလ ဝီရိယတွေက ပိုပြီး သကာလ လာလိုက်တော့ ဪ... ဒါ... မဂ်နဲ့ယှဉ်တဲ့ ဝီရိယဘဲ၊ ဖြစ်ပျက်တွေ အားထုတ်နေလိုက်ရတာ ရှေးဝီရိယ မျိုးမဟုတ်ဘူးနော်... အခုဝီရိယက အလွန်ကိုဘဲ မဂ်နဲ့

ယှဉ်တဲ့ ဝီရိယထင်ပါရဲ့ဆိုပြီးသကာလ ဝီရိယထောက်ပံ့တာနဲ့
လည်း သူ့ကို မဂ်စစ်ထင်ပစ်တတ်တယ်. . (မှန်ပါ)။

ဒါဖြင့် မောင်နိုင်တို့ ဒါလည်း အတုဘဲ. . . (မှန်ပါ)။

“တကြမေဇ္ဈတ္တတာ” တဲ့ အို. . . ဖြစ်ပျက်ကလေး
တွေ ကြည့်ပြီး တခါတည်း ပြစ်မှားခြင်းလည်းမရှိ၊ သာယာ
ခြင်းလည်းမရှိဘဲနဲ့ သူ့ဟာသူ ဖြစ်နေတော့ အင်း. .
ဒါတကြမေဇ္ဈတ္တတာ. . . စေတသိက်လို့ ခေါ်တာပေါ့နော်
(မှန်ပါ)။

အဲဒါကလေးကို ဒကာဒကာမတွေက မဂ်စစ်ထင်
လိုက်ပြန်လို့ရှိရင်လည်း တရားတုကလာပြီး လွှမ်းမိုးတာဘဲ
လို့ မှတ်လိုက်ပါ. . . (မှန်ပါ) တရားစစ်ပျောက်တယ်၊
သဘောကျပလား (ကျပါတယ်ဘုရား)။

ပြီးတော့ကော. . . နှစ်သက်တဲ့တဏှာ၊ ဒါလည်း
လာတတ်ပါတယ်တဲ့နော်. . (မှန်ပါ)။

ဒီဥစ္စာတွေကို တစ်ခုခုပေါ်တာကို ကိုယ်က နှစ်သက်
လိုက်လို့ရှိရင်လည်း မောင်နိုင် ဖြစ်ပျက်ဉာဏ်ထဲမှာ တဏှာ
ကဝင်ထိုးပစ်လိုက်တယ်. . . (မှန်ပါ)။

တဏှာက ဝင်ထိုးပစ်လိုက်တော့ ဒီတဏှာလည်း
ဒကာဒကာမတွေ မဂ်၏ အန္တရာယ်ဘဲဆိုတာကော သဘော
ကျပလား. . . (ကျပါပြီ) သူက မဂ်တုလိုလို ဝင်လာတာဘဲ
နော်. . . (မှန်ပါ)။

တရားအားထုတ်ရတာဖြင့် နှစ်သက်လိုက်တာဆိုတဲ့
သဘောကလေးဟာလည်း တဏှာကဝင်ဖျက်တယ်...
(မှန်ပါ)။

ကိုယ့်ဖြစ်ပျက်မပျောက်အောင်သတိထား

အဲဒီတော့ ဒီဆယ်ခုလာတိုင်းလာတိုင်း ဂရုမစိုက်
ဘဲနဲ့ ကိုယ့်ဖြစ်ပျက်မပျောက်အောင် သတိထား (မှန်ပါ)
သဘောကျပလား.. (ကျပါပြီ)

ဆယ်ခု လာတိုင်းလာတိုင်း... (ဖြစ်ပျက် မပျောက်
အောင် နေရပါမယ်ဘုရား)။

အဲဒီဖြစ်ပျက်ကနေပြီးမှ သူက ဘာလာနေနေ
အရောင်က လာလာ၊ ပီတိကလာလာ မောင်နိုင်တို့က ဂရု
မစိုက်နဲ့ (မှန်ပါ) ကိုမြင့်တို့က ဂရုမစိုက်နဲ့၊ နောက်က ဒကာ
ဒကာမတွေက ဂရုမစိုက်ပါနဲ့၊ ကိုယ့်ဖြစ်ပျက်နဲ့သာ ကိုယ်နေ
ပါ... (မှန်ပါ)။

အဲဒီဖြစ်ပျက်ကနေပြီးမှ တက်ပြီးသကာလံ ဥဒယဗ္ဗ
ယအပျက်ချည့်မြင်လည်း ကောင်းသွားလိုက်တာဘဲ ဘယ-
ဒါတွေဟာ ဘေးတွေဘဲထင်လည်း ကောင်းတာဘဲ...
(မှန်ပါ) အာဒီနဝု-အပြစ်တွေ ထင်လာရင်ကော...
(ကောင်းသွားပါတယ်ဘုရား) နိဗ္ဗိန္ဒ-ငြီးငွေ့လာရင်ကော...
(ကောင်းပါတယ်ဘုရား)။

ကောင်းတာပါဘဲ... တဲ့၊ နောက်ကျတဲ့အခါကျလို့ ရှိရင် သင်္ခါရပေက္ခာဆိုတော့ ဒါတွေ ဥပေက္ခာထားနိုင်တယ် (မှန်ပါ) နောက်ကျတော့ မဂ်နဲ့လျော်တဲ့ အနုလောမဉာဏ် တွေ ပေါ်လာရင်ကော... (ကောင်းပါတယ် ဘုရား) ကောင်းပါတယ်။

နောက်ကျတော့ ဖြစ်ပျက်ဆုံးတဲ့သစ္စာ မြင်ပြီး သကာလ... ဒါတွေဟာ သစ္စာတွေဘဲဆိုပြီး ဆုံးသွားတဲ့ အဆုံးမှသာလျှင် ဒကာကြီးလှိုင် - အစစ်တဲ့... (မှန်ပါ) ဒုက္ခသစ္စာ ပိုင်ပိုင်နိုင်နိုင်သိပြီးသကာလ ဖျတ်-ဆို ချုပ်သွားတဲ့ အဆုံးမှသာလျှင် ကိုမြင့်-မဂ်စစ် (မှန်ပါ) သဘောကျပလား (ကျပါပြီဘုရား)။

မဂ်တုတွေကျော်သွားပြီးမှ မဂ်ခန့်တွေ့တယ်

ဒါဖြင့် မဂ်တုက ဘယ်နှစ်ခုပါလိမ့်... (ဆယ်ခုပါ ဘုရား) အဲဒီဆယ်ခုကျော်သွားပြီးမှလည်း မဂ်စစ်တွေ့တယ် (မှန်ပါ) ရှင်းပလား... (ရှင်းပါပြီဘုရား)။

ဒါဖြင့် ဒီဥစ္စာ ရှင်မဟာကဿပကြီးကမေးတာ၊ မမေးသင့်ဘူးလား... (မေးသင့်ပါတယ်ဘုရား)။

တရားတု နှိပ်စက်နေတယ်ဟေ့... ဒါကြောင့် သိက္ခာပုဒ်နည်းတုန်းကတော့ ရဟန္တာဖြစ်ကြတယ်... (မှန်ပါ)။

နောက်ကျတော့ တရားတုတွေက နှိပ်စက်ပြီး သကာလ... လာတော့ အခုပြောတဲ့ဆယ်ချက်က တရား တုတွေ... (မှန်ပါ့)။

ရွှေတုကနေပြီးသကာလ ရွှေစစ်ကွယ်အောင် မလုပ် နိုင်ဘူးလား မောင်နိုင်... (လုပ်နိုင်ပါတယ်ဘုရား) သဘော ကျပလား... (ကျပါပြီဘုရား)။

လုပ်နိုင်တာပေါ့။ သူက ဈေးလည်းပေါသေးတယ်၊ ဝတ်လို့လည်းပြောင်ပြောင်လက်လက်ရှိသေးတယ်၊ ပွဲလည်း တိုးသေးတယ်၊ သူခိုးခိုးသွားလည်း နှမြောစရာမရှိဘူးဆို တော့ သူကမလွှမ်းမိုးပေဘူးလား... (လွှမ်းမိုးပါတယ် ဘုရား)။

လွှမ်းမိုးတယ်ဆိုတာကော ဒကာဒကာမတွေ ရိပ်မိ ပလား (ရိပ်မိပါပြီဘုရား) မလွှမ်းမိုးတယ် လွှမ်းမိုးတယ်ဆို တာ မိုးကုတ်မှာ ပြင်သစ်ကျောက် မှားတာတွေ အများကြီး တွေ့ရတယ်... (မှန်ပါ့)။

ဈေးကလည်းချောင်၊ အရောင်းကလည်းကောင်း၊ အချိန်ကလည်းကြီးဆိုတော့ ကိုပေါ်-ကျောက်အဟုတ်နား မလည်တဲ့ လူနဲ့ကျတော့ ချောင်တယ်ထင်ပြီး ယူလိုက်မှာ ဘဲ... (မှန်ပါ့) မဟုတ်ဘူးလား-(မှန်ပါ့)။

အဲဒါတွေကို အနောက်နိုင်ငံတွေကပါ သေသေ
ချာချာ ဝတ်ပြီဆိုလို့ရှိရင် ကျုပ်တို့မိုးကုတ်အစစ်ဟာ ပျောက်
ရမယ်... (မှန်ပါ!) မပျောက်ပေဘူးလား... (ပျောက်ပါ
တယ်ဘုရား)။

မိုးကုတ်က ကျွတ်ကျွတ်စင်စင်မှ မရှိဘဲ... (မှန်ပါ!)
စင်စင်ရဖို့ရာ လွယ်ပါ့မလား... (မလွယ်ပါဘုရား) ဒကာ
ကြီးလှိုင်... (မလွယ်ပါဘုရား) မလွယ်ပါဘူး၊ အလုံးတစ်
သောင်း၊ တစ်ခုရဖို့ ဘယ်နှယ်နေကြမလဲ... (ခဲယဉ်းပါ
တယ်ဘုရား)။

ငယ်ရင်ဖြင့် စင်ချင်စင်မယ်၊ နည်းနည်းကြီးလာရင်
ဘယ်နှယ်နေကြသလဲ... (ခဲယဉ်းပါတယ်ဘုရား) ခဲယဉ်း
ပါတယ်ဆိုတာ မပေါ်သေးဘူးလား... (ပေါ်ပါတယ်
ဘုရား)။

ကဲ... ဒါဖြင့် အခု အတုမနှိပ်စက်သေးခင်တော့
ကျုပ်တို့ ရောင်းနေရလိမ့်ဦးမယ်... (မှန်ပါ!) ရှင်းပလား...
(ရှင်းပါပြီ) အတု တကယ်များ လွှမ်းမိုးသွားရင် မောင်နိုင်
ဒီကဟာတွေ အကုန်လဲသေဖို့ဘဲ... (မှန်ပါ!) ရောင်းစရာ
အကွက် ရှာနိုင်သေးရဲ့လား... (မရှာနိုင်ပါဘုရား)။

မရှာနိုင်သလိုဘဲ... တဲ့၊ ဒီမှာ ဗိုင်းဗိုင်းလဲရသလို
ဟိုမှာလည်း မဂ်ဉာဏ်၊ ဖိုလ်ဉာဏ်မှာ ဒကာကြီးလှိုင်-အတု
နှိပ်စက်တာနဲ့ ဗိုင်းဗိုင်းလဲရလိမ့်မယ်... (မှန်လှပါ)။

ယနေ့ဆုံးမတာဘာပါလိမ့်

တစ်ဘဝထဲ လဲတာလား၊ ဘဝများစွာ လဲသလား
(ဘဝများစွာ လဲသွားတာပါဘုရား) မနာဘူးလား...
(နာပါတယ်ဘုရား)။

ဒါဖြင့် ဒကာဒကာမတို့ ယနေ့ ဆုံးမတာ ဘာပါလိမ့်
မတုံးလို့ မေးတော့ အို... ဒို့အလုပ်ခွင်မှာ အနှောင့်အယှက်
မလာလည်း မဖြစ်ဘူး... တဲ့၊ လာပြန်လည်း ဖယ်ရှား
သွားတတ်မှ ဖြစ်တယ်... (မှန်ပါ) မလာလည်း... (မဖြစ်
ပါဘုရား) မလာရင် ဥဒယဗ္ဗယဉာဏ် မရောက်သေးဘူး...
(မှန်ပါ)။

လာပြန်ရင်ကော... (ဖယ်ရှားတတ်မှပါဘုရား)
ဖယ်ရှားတတ်မှ မဖယ်ရှားတတ်လို့ရှိရင်လည်း ကန့်လန့်
တင်နေမယ်... (မှန်ပါ) သဘောပါကြလား... (ပါပါပြီ
ဘုရား) ဒကာကြီးလှိုင် နေရာကျပလား... (ကျပါပြီ) ဒါဖြင့်
အဓိကမ ပဋိရူပကကို ယနေ့ ဟောတယ်၊ အဓိကမဆိုတာ
မရဘဲနဲ့ ရတယ်ထင်တယ်၊ ပဋိရူပက-က အလားတူက
နှိပ်စက်တာ... (မှန်ပါ)၊ မရဘဲနဲ့ ရတယ်လို့ အလားတူက
နှိပ်စက်တာ... (မှန်ပါ)၊ ဒကာဒကာမတို့ သဘောပါ
ပလား... (ပါ-ပါပြီဘုရား)။

မဂ်ဉာဏ်၊ ဖိုလ်ဉာဏ်ကို မရဘဲနဲ့ ရတယ်လို့ အလား
တူက ဘာဖြစ်တာတုံး... (နှိပ်စက်ပါတယ်ဘုရား)။

ကဲ... ဒါတွေကျတော့ ဆရာကောင်း၊ သမား
ကောင်းနဲ့သာ ဒကာကြီးလှိုင်-ဒီနည်းမကြည့်တတ်လို့ရှိရင်
မောင်နိုင်သွားပြီ (မှန်ပါ)။

နောက်က ဒကာဒကာမတွေ ဘယ်လိုဆုံးဖြတ်ချက်
ချမလဲ ဆရာကောင်း၊ သမားကောင်းနဲ့သာ မတွေ့ရင် သွားပါ
ပြီ၊ မသွားသေးဘူးလား... (သွားပါပြီဘုရား)။

လာလည်းလာမယ်၊ ဖယ်လည်းဖယ်ရမယ်

အဲဒီတော့ ဒါတွေကိုလည်း သိပြီးသကာလ ဘုန်းကြီး
တို့ ဒကာဒကာမတွေက ဩော်... ဒါမလုပ်ရင် မဖြစ်တဲ့
အလုပ်ဘဲ၊ မဖယ်ရင် မဖြစ်တဲ့အလုပ်ဘဲ၊ လာလည်း
လာလိမ့်မယ်၊ ဖယ်လည်းဖယ်ရမယ်ဆိုတာ သဘောပါကြ
လား... (ပါပါပြီဘုရား) ရှင်းပြီနော်... (ရှင်းပါပြီဘုရား)။

ကဲ- ဒီနေ့ဒီတွင် တော်ကြဦးစို့

သာဓု... သာဓု... သာဓု...။